

مدیر اعلیٰ و سرپرست

پیشوا مولانا حبیب الرحمن لدھیانوی  
ظہیر جاوید حضرت سید الشہداء

# دنیاۓ فانی

(سید محمود علی کاظمی مرحوم والد حضرت مولانا مسعود علی آزاد)

یہ سرائے دہر مسافر و بخدا کسی کا مکاں نہیں  
جو مقیم اس میں تھے کل یہاں کہیں آج ان کا نشان نہیں  
نہ رہا سکندرِ ذی حشم، نہ رہا وہ دارا ہی اور حم  
جو بنایا گیا تھا یہاں اِرم، تہہ خاک اس کا نشان نہیں  
نہ سخی رہے نہ غنی رہے، نہ نبی رہے نہ ولی رہے  
چلے جا رہے ہیں کشاں کشاں کوئی قید پیر و جواں نہیں  
یہ ہے موت ایک عجیب سر کہ صفائے عقل ہے واں کدر  
یہ ہے تیرے وقت کی منتظر، تجھے اس کا وہم و گماں نہیں  
یہ جھپٹ کے تجھ پہ جب آئے گی تو بنائے کچھ نہ بن آئے گی  
یہ عزیز جاں یونہی جائے گی کہ قضا سا پیکِ رواں نہیں  
مگر اک حیاتِ حیات ہے وہی جس میں سب کی نجات ہے  
یہی اک سننے کی بات ہے اسی بات کا تو دھیاں نہیں  
جو نبی کے عشق کا خار ہے، وہ گلوں کا تاج و قار ہے  
یہی ایک ایسی بہار ہے کبھی جس میں دورِ خزاں نہیں

ہر اسلامی مہینے کے شروع میں شائع ہوتا ہے۔

## فقہ و سنت مضامین

جلد نمبر 6 رجب الثانی ۱۴۳۱ھ

شمارہ نمبر 4 مارچ، اپریل 2010ء

مسیبہ

حضرت مولانا نجس الرحمن لدھیانوی  
علیہ رحمۃ اللہ حضرت شاہ عبدالقادر رائے پوری

بغیض

حضرت سید نفیس الحسنی  
رحمۃ اللہ علیہ

دریافت صورت

ابن نجس مولانا حبیب الرحمن لدھیانوی

مدرسہ  
مدرسہ اسلامیہ لدھیانوی  
نائب مدیر  
خواجہ محمد رفیع لدھیانوی

- 2 ○ کلمۃ الحبیب  
○ حضرت مولانا محمد رفیع لدھیانوی  
○ ابن نجس لدھیانوی
- 8 ○ لندن (برطانیہ) سے ایک اہم خط  
○ داڑھی کے متعلق شرعی فیصلہ
- 16 ○ شیخ الحدیث حضرت سرور عالم انوری رحمۃ اللہ علیہ  
○ الامام اعظم ابو حامد محمد بن محمد بن اسماعیل رحمۃ اللہ علیہ
- 21 ○ بازار اور یا مقبول پھان  
○ چھوٹ کی نظر
- 28 ○ "کوئٹہ" میں مسلمانوں کو مار مار کر ہتھیار کیا  
○ حضرت ابن ماجہ اور جمع قرآن حکیم
- 30 ○ "خودکشی ایک ماحکم مسئلہ"  
○ ایملہ رحمہما
- 35 ○ سرگرمی یعنی موت کی طرف توجہ تھی  
○ سرور عالم لدھیانوی
- 43 ○ حضرت ابن ماجہ اور جمع قرآن حکیم  
○ حضرت ابن ماجہ اور جمع قرآن حکیم
- 47 ○ حضرت ابن ماجہ اور جمع قرآن حکیم  
○ حضرت ابن ماجہ اور جمع قرآن حکیم

فی شمارہ 20 روپے پاکستان میں سالانہ 200 روپے  
سالانہ بدل اشتراک بیرون ملک 40 امریکی ڈالر

مطبوعہ: مکتبہ المدینہ، کراچی P.O. Box 3483-85  
041-8711569  
0321-6611910

جامعہ ملیہ اسلامیہ

رابطہ کے لیے

ناشر: حبیب الرحمن لدھیانوی  
مطبع: عظیمیہ، فضل پرشک پریس فیکل آباد  
Decl No. 3483-85



کلمۃ الحبيب

حضرت صوفی آصف علی زرداری طاہر و پاکدامن کا

ماڈرن صوفیوں سے خطاب

ابنہیں حبیب الرحمن لدھیانوی

بسم الله الرحمن الرحيم

الحمد لله وسلام على عباده الذين الصطفى۔

اسلامی جمہوریہ پاکستان کے منتخب صدر جناب آصف علی زرداری صاحب نے کچھ عرصہ قبل بادشاہی کا پروگرام بنایا تھا، جس میں انہوں نے اعلان فرمایا تھا کہ وہ لاہور میں دربار لگایا کریں گے۔ مگر یہ نہیں سوچا کہ بادشاہی کے لئے بڑے حوصلے اور دل جگرے کی ضرورت ہوتی ہے۔ اس کے کڑو فر کو قائم رکھنے کے لئے بڑی زیرک سیاست کرنی پڑتی ہے۔ اس کے لئے مال و اسباب، جاہ و حشم قائم رکھنا دل گردے کا کام ہے۔ ان کے دربار لگانے کے اعلان نے سب کو ہيجان میں مبتلا کر دیا، یہاں تک کہ عدالتیں بھی لرز گئیں، اس لئے کہ جب شاہی دربار لگیں گے تو عدالتوں کی کیا وقت باقی رہ جاتی ہے، چنانچہ عدالتوں نے ان کے سوئزر لینڈ کے کیس کھولنے کے نوٹس جاری کر دیئے۔ اس پر موصوف نے ابتداء میں تو کچھ جذباتی تقریریں فرمائیں مگر حالات کا اندازہ کر کے انہوں نے بادشاہی کی بجائے فقیری کی لائن اپنانے کا پروگرام بنالیا۔ اس لئے کہ بادشاہی میں کھونے کے لئے بہت کچھ ہوتا ہے مگر فقیری میں کھونے کے لئے کچھ نہیں ہوتا۔ فقیری میں ایک سلسلہ تصوف کا ہے، اس لئے انہوں نے صوفی بننے کی راہ اپنائی اور ایک صوفی کا نفرنس کر ڈالی، بلکہ اس کا افتتاح بھی اپنے صوفیانہ خطاب سے فرمایا۔

جوں جوں زمانہ ماڈرن اور تعلیم یافتہ ہوتا جا رہا ہے اسی طرح ہر شعبے میں مارڈرائزیشن ہوتی جا رہی ہے۔ عموماً صوفی کا تصور ایک تارک الدنیا کے طور پر لیا جاتا ہے۔ جس میں لباس سے لے کر حال تک دنیا سے بے رغبتی ہی پائی جاتی ہے۔ ان کو دنیا کا ہوش نہیں ہوتا، نہ اپنے لباس کی فکر نہ خوراک کی فکر نہ ہی عہد و جاہ کی فکر۔ اگر فکر ہے تو اللہ کی رضا کی اور دنیا کے لوگوں کی فلاح کی۔ اس کے لئے وہ سب کچھ تیج دیتے ہیں۔ دناوی معاملات میں رٹائی جھگڑے سے دور رہتے ہیں۔ مگر جب اللہ کے دین پر



کوئی آنچ آجانے کا خدشہ ہو تو وہ تن من دھن سب کچھ قربان کر دینے کے لئے کمر بستہ رہتے ہیں۔ حکمرانی سے دور بھاگتے ہیں اگر ان کے ذمہ داری لگادی جائے تو وہ امیر ہونے کی بجائے غریب ہو جاتے ہیں۔ دو وقت کا کھانا بھی وہ صرف زندہ رہنے کے لئے کھاتے ہیں، اس میں بھی اتنی احتیاط کہ پیٹ بھر کر نہیں۔ ہر وقت آخرت کی گرفت کا ڈر لگا رہتا ہے۔

جناب رسول اللہ سب سے بڑے صوفی تھے، ان کے بعد ان کے جانشین صحابہؓ نے تصوف کو ایک ایسے سلسلے میں پرودیا کہ ان سے تصوف کے سلاسل پھوٹ پڑے۔ جس آج تک پوری امت سیراب ہو رہی ہے۔

حضرت ابوبکر صدیقؓ سے ایک سلسلہ نقشبندیہ اور حضرت علیؓ سے تین سلسلے قادریہ، سہروردیہ، چشتیہ تصوف کے چلے آ رہے ہیں۔ ان سب میں ایک ہی فکر کار فرما ہے کہ اللہ کو راضی کیسے رکھنا ہے اور امت کو خدمت کے ذریعہ کیسے پروان چڑھانا ہے۔

عجیب بات ہے کہ یہ لوگ تارک الدنیا ہو کر حاکم بھی تھے اور خادم بھی تھے۔ رعایا میں سے کوئی بھی ان سے شکوہ کناں نہیں تھا۔ رات کی خدا کا ذکر اور دن کو رعایا کی فکر۔ اسی طرح بعد میں آنے والے صوفیوں نے بھی اسی چیز کو اپنایا، جس کا نتیجہ یہ نکلا کہ اللہ نے ان صوفیوں کو وہ مقبولیت عطا فرمائی کے بڑے بڑے ذی شان حکم ان کے قدموں میں بیٹھنے کو اپنے لئے ذخیرہ آخرت سمجھتے تھے۔ علامہ اقبال نے انہی لوگوں کے متعلق کہا ہے

نہ پوچھ ان خرقہ پوشوں سے عقیدت ہے تو دیکھ ان کو

بد بیضا لئے بیٹھے ہیں اپنی آستینوں میں

مگر وقت کے گزرنے کے ساتھ ساتھ تصوف میں بھی کچھ بگاڑ آنے لگا۔ کچھ تو کام کے صوفی تھے، جو کہ اپنی سفلی خواہشات پوری کرنے کے لئے صوفیوں کا لبادہ اوڑھ لیتے ہیں۔ اور کچھ ایسے ہیں کہ جنہوں نے آج تک تصوف کی اصل روح کو بچا رکھا ہے۔ اور یہ سلسلہ قیامت تک جاری رہے گا۔

اب چونکہ زمانہ ماڈرن ہو چکا ہے، جس طرح اسلام کو ماڈرن بنا کر پیش کرنے کا دور چل چکا ہے اسی طرح اسلام سے منسلک ہر سلسلے کو ماڈرن کیا جا رہا ہے۔ اس لئے کہ جاننے والے یہ بھی سمجھتے ہیں کہ اصل صوفی وہی ہے جو کہ اسلام کے لئے اپنا تن من دھن سب کچھ قربان کر دے۔ ان کے سامنے جناب رسول اللہ سے لے کر آج تک ہزاروں مثالیں موجود ہیں۔ ماضی قریب میں تحریک آزادی ہند



میں صوفیا کی قربانیوں ہی نے ہندوستان کو آزاد کرایا۔ شاہ ولی اللہ کے بیٹے شاہ عبدالعزیز سے شروع ہو جائیں اور سید احمد بریلوی شہید، شاہ اسماعیل شہید، حضرت مولانا عبدالقادر لدھیانوی، حضرت حاجی امداد اللہ مہاجر مکی، حضرت مولانا محمد قاسم نانوتوی، حضرت مولانا رشید احمد گنگوہی، شیخ الہند حضرت مولانا محمود الحسن، حضرت مولانا شاہ عبدالرحیم رائے پوری، حضرت مولانا شاہ عبدالقادر رائے پوری، اور حضرات کے متوسلین صوفی ہی تو تھے، ان لوگوں نے اپنی جانوں کے نذرانے پیش کئے۔ شہید ہوئے، جیلیں کاٹیں، ماریں کھائیں۔

ماڈرن قوموں کے نزدیک یہ صوفی ان کے مجرم تھے، اس لئے انہوں نے اپنے تابع فرمان صوفی بھی پیدا کئے۔ اگرچہ ان تابع فرمان صوفیوں نے اپنی وضع قطع نہیں بدلی اس لئے اب ایسے صوفیوں کی تلاش ہے جو کہ وضع قطع سے بھی ماڈرن ہوں۔

کچھ ایسے صوفیا بھی تھے جنہوں نے اصل تصوف کا اپنا یا مگر ان کی اولادوں میں انگریز ایسے کدی نشین اور مخدیم کی ایسی کھیپ تیار کر چکا ہے کہ جو وضع قطع میں اس کے معیار پر پورے اترتے ہیں۔ ہمارے ملک کے وزیراعظم، وزیر خارجہ اسی طرح مختلف حکومتی عہدوں پر بیٹھے لوگ ان کی بھرپور نمائندگی کر رہے ہیں۔ یہ ہاشمی، قریشی، گیلانی، پکاڑے، نظامی، سلطانی، سب اسی نسل سے تعلق رکھتے ہیں۔ اور ماڈرن دنیا ان کو بڑی پسندیدگی کی نگاہ سے دیکھتی ہے۔ وراثتی گدی نشینی نے وہ کام دکھایا کہ ماڈرن طبقہ جس کا تصور بھی نہیں کر سکتا تھا۔

تصوف میں اس بات پر زور دیا جاتا ہے کہ مرید پہلے فنا فی الشیخ ہو، پھر فنا فی الرسول ہو، پھر اُسے فنا فی اللہ کا مقام حاصل ہوتا ہے۔ اسی لئے مرید فنا فی الشیخ کا مقام حاصل کرنے کے لئے سب سے اپنے شیخ کا حلیہ اپناتے ہیں۔ اپنے شیخ جیسا چہرہ بناتے ہیں، پھر لباس، پھر گفتار کا سلیقہ، پھر اخلاق، پھر بود و باش۔ کیونکہ شیخ نے روایات کے تواتر و توارث سے اپنی خد و خال وضع کی ہوتی ہے۔ اس کے ساتھ ساتھ اپنی اصلاح کے لئے صحبت شیخ کا خاص اہتمام کرتے ہیں۔

ہمارے صوفی صدر صاحب نے صوفی کانفرنس کا افتتاح فرمایا، اس سے معلوم ہوا کہ موصوف شیخ الصوفیا ہوئے۔ صوفی مؤمن ہوتا ہے، مگر اس کانفرنس میں جن صوفیا کو متعارف کرایا گیا ہے وہ منہ من صوفی ہیں۔ اس میں جناب شیخ الصوفیاء نے جو چہرہ مہرہ بنایا اور لباس اپنایا وہی تمام مریدین صوفیاء کا تھا۔ اس میں گدی نشین صوفی وزیراعظم اور گدی نشین صوفی وزیر خارجہ بہ نفس نفیس موجود تھے۔ نیز اس میں ہر مسلک و مذہب کے صوفیا موجود تھے۔ جن میں سیکولر، سوشلسٹ، کیمونسٹ، اور



دھریہ قسم کے صوفیاء بھی تھے۔ وہ صرف پاکستان سے ہی تعلق نہیں رکھتے تھے بلکہ مختلف اسلامی ممالک سے ان کا تعلق تھا۔ تصوف کا یہ پیغام عالمی سطح کا تھا، جس کو میڈیا میں بھرپور کوریج دی گئی۔

ایک کیمونسٹ صوفی صاحب نے اپنے ایک کالم میں اس صوفی کانفرنس سے فراغت کے بعد اس کانفرنس کا مقصد بیان کرتے ہوئے لکھا کہ ہماری تاریخ میں جو مجاہد صوفیوں کا تذکرہ کیا گیا ہے اس کو تاریخ سے نکال دیا جائے تاکہ آنے والی نسلیں ایسے صوفیوں کے احوال پڑھ کر مجاہد نہ بن جائیں۔ اس سلسلہ میں انہوں نے محمود غزنوی، صلاح الدین ایوبی، اور محمد بن قاسم کو بھی صوفیوں میں شامل فرمایا ہے۔ نیز تمام ایسے صوفیاء جو کہ جہاد کا فلسفہ رکھتے تھے ان کو خوارج میں شمار فرمایا ہے۔

مختصر بات یہ کہ اب سوئڈ بوئڈ صوفیوں کا دور آ رہا ہے جس میں تھری پیس سوٹ میں ملبوس صوفیان کرام مسلم امت کو ماڈرن طریقے سے دین اسلام، اللہ اور اس کے رسول کی تعلیمات سے روشناس کرایا کریں گے۔

## ماہ ربیع الاول آگ، بارود، لہو کی زد میں

اس بار ربیع الاول کا مہینہ آگ، بارود، لہو کی بارش، کٹے پٹھے جسموں، ہلاکت خیز مناظر دیکھتے ہوئے گذرا۔ جبکہ یہ مہینہ پوری امت کے نزدیک اہمیت کا حامل ہے۔ اس مہینہ کو دینی بہار کا مہینہ کہا جاتا ہے۔ مگر اس سال یہ مہینہ بہار کی بجائے خزاں سے بھی بدتر ثابت ہوا۔ کراچی میں درجن بھر کے قریب علماء کو شہید کر دیا گیا، لاہور میں ساٹھ کے قریب انسان لقمہ اجل بن گئے، اور اس مہینہ میں منظم طریقہ سے فرقہ وارانہ فساد کرانے کی بھرپور کوشش کی گئی۔

ربیع الاول کا مہینہ ہر سال آتا ہے، اس میں وقتی جوش کی بنا پر رسول اکرم ﷺ کا یوم پیدائش منانے کا سلسلہ ہوتا ہے۔ اس میں وہ لوگ آگے ہوتے ہیں جن کو سنت کا علم نہیں اور نہ ہی یہ لوگ سنت پر عمل پیرا ہوتے ہیں۔ مگر وقتی طور پر جلسہ جلوس منعقد کر کے اپنے آپ کو عاشق رسول ہونے کا ثبوت فراہم کر دیتے ہیں اور پھر اس کے بعد سارا سال ان کا عشق آرام کرتا ہے۔ اس میں اہل علم و عمل کو اگرچہ خاصا اختلاف ہے مگر وقتی تقاضے کو ملحوظ رکھتے ہوئے اہل علم و عمل اس سے صرف نظر کر جاتے ہیں۔ اس لئے ربیع الاول کے مہینے میں شاذ و نادر ہی فساد ہوتا ہے۔ مگر کچھ عرصہ سے کچھ لوگ ایک مخصوص شکل و شبہت اختیار کر کے قوم کو لڑائی جھگڑے اور فتنہ و فساد میں الجھانے پر تلے ہوئے ہیں۔ ہمارے خطے کی صورت حال پر نظر رکھتے ہوئے اس میں درپردہ کچھ عالمی گماشتے ان کی مدد کر رہے ہیں۔ پہلے تو ان لوگوں کو وہ اسلام قبول نہیں جو کہ مکہ مدینہ سے آیا ہے۔ اور پھر محض رسومات کو



فرضیت کا درجہ دیکر اور اس پر عمل پیرا نہ ہونے والے کو گستاخ اور دائرہ اسلام سے خارج قرار دیتے ہیں۔ حالانکہ ایسے تمام مکاتب فکر کے لوگ جو کہ بارہ ربیع الاول کے ہنگاموں کو بدعت قرار دیتے ہیں وہ بھی اس مہینے میں سیرۃ النبی کے جلسے، یا حمد و نعت کی مجالس منعقد کر کے جناب رسول اکرم ﷺ کو خراج عقیدت پیش کرتے ہیں، اور تعلیمات نبوی کو اپنے نقطہ نظر کے مطابق لوگوں کے سامنے پیش کرتے ہیں۔

ربیع الاول کا مہینہ پہلے زمانے میں بارہ وفات کا مہینہ کہلاتا تھا۔ بعد میں وفات کے لفظ کو حذف کر کے میلاد کا نام شامل کر دیا گیا۔ پہلے لوگ بارہ ربیع الاول کو میلے، ٹھیلے لگا کر، جلوس نکال کر، بھنگڑے ڈال کر گھروں میں جا کر سو جاتے تھے۔ مگر اب کچھ عرصہ سے ایسی مساجد جن کے منتظمین اس دن ایسے حرکات کو بدعت قرار دیتے آئے ہیں، باقاعدہ میلاد کے یہ جلوس ان مساجد کے سامنے سے گزارے جاتے ہیں اور ان مساجد کے سامنے کھڑے ہو کر باقاعدہ نعرہ بازی کرتے ہیں۔ جن کا نتیجہ یہ نکلتا ہے کہ اس پر تو تکار اور لڑائی جھگڑے کی فضاء بنتی ہے۔ پہلے تو یہ کام ہلکا پھلکا ہوتا تھا مگر اس سال باقاعدہ منظم طریقہ سے کیا گیا۔

سوال یہ ہے کہ یہ کام کون کر رہا ہے۔ اس پر آجکل میڈیا زور دے رہا ہے کہ یہ کام ایسی فرقہ واریت پھیلانے والی جماعتیں کر رہی ہیں جن پر باقاعدہ پابندی لگائی گئی ہے۔ اور ہمارے وزیر داخلہ فوراً اس پر نہ صرف صادر کر دیتے ہیں بلکہ بڑھک مار کر ان تنظیموں کو وارننگ بھی دیتے ہیں۔

ہم فرقہ واریت پھیلانے اور ایسے کام کرنے والی تنظیموں کے حق میں نہیں ہیں، ہمارا موقف یہ ہے کہ اپنے موقف پر قائم رہ کر دوسرے کے موقف کی توہین نہ کرو۔

فیصل آباد میں جس طرح ایک مدرسہ جامعہ قاسمیہ پر حملہ کیا گیا اور اس کے مہتمم مولانا صاحبزادہ زاہد محمود قاسمی کے گھر کو جلا دیا گیا، جس میں گھر کا سارا سامان جل گیا، اس کے ساتھ قرآن و حدیث اور دیگر کئی دینی کتابیں بھی ساتھ جلا دی گئیں، نیز خطیب العصر حضرت مولانا محمد ضیاء القاسمیؒ کی قبر کی بے حرمتی کی گئی، اس سے صاف ظاہر ہوتا ہے کہ کون لوگ ملک میں فرقہ واریت کو فروغ دینے میں پیش پیش ہیں۔ بلکہ حکومتی سطح پر بھی اس کی پشت پناہی کی جا رہی ہے۔ قبروں کے احترام کے نام پر سادہ لوح دنیا سے رقم وصول کرنے والے آج کھل کر سامنے آ گئے ہیں۔ ان لوگوں کی اگر بیخ کنی نہ کی گئی تو پھر حالات قابو سے باہر ہو سکتے ہیں۔ یہ تو متاثرہ حضرات کا حوصلہ ہے کہ انہوں نے ضبط کا دامن ہاتھ سے نہیں چھوڑا۔ ہمارا حکومت سے مطالبہ ہے کہ ایسے شر پسند عناصر جو کہ جلسہ و جلوس کی آڑ لے کر ملک میں فرقہ واریت پھیلا کر اس ملک کی جڑوں کو کمزور کرنا چاہتے ہیں ان پر باقاعدہ پابندی لگائے



۔ جو کچھ اس سلسلے میں نقصان ہو چکا ہے اس کا مداوی کیا جائے۔

## حضرت مولانا حافظ محمد اکرمؒ کا سانحہ ارتحال

حافظ محمد اکرمؒ صاحب کا انتقال ہو گیا۔ یہ خبر سن کر میرے دل پر بجلی سی گر گئی۔ ایک دم میں گم، سم ہو کر رہ گیا۔ انا اللہ وانا الیہ راجعون۔ ایک دن پہلے ہی اسلام آباد میں ان سے میری ملاقات ہوئی تھی، اور انہوں نے مجھ سے وعدہ لیا تھا کہ میں اگلے ہفتے اپنے بچوں کے ہاں ان کے ہاں آؤں۔ مگر دوسرے دن ۱۱ مارچ ۲۰۱۰ء کی صبح ان کے انتقال کی خبر مل گئی۔ میرے ساتھ ان کا کیا تعلق تھا یا میرا ان کے ساتھ کیا تعلق تھا اس کا اندازہ اس بات سے ہی لگایا جاسکتا ہے کہ مجھ میں ان کے متعلق کچھ لکھنے کی سکت نہیں۔ ان کو مرحوم لکھتے ہوئے کلیجہ منہ کو آتا ہے۔ ان پر پھر کبھی تفصیلاً لکھوں گا۔ صرف اتنا ہی لکھنا کافی ہوگا کہ وہ میرے والد حضرت مولانا انیس الرحمن لدھیانویؒ کے چہیتے تھے۔ اکثر لوگ ان کو مولانا انیس الرحمن کا بیٹا ہی سمجھتے تھے۔ حضرت والد صاحبؒ کو ملنے والے تمام احباب ان کو جانتے تھے یا ہیں۔ ہمارے مدرسے کے بانی ارکان میں سے تھے، مدرسے کی مجلس شوریٰ کے بنیادی ممبر تھے۔ دعاء ہے کہ اللہ تعالیٰ ان کو اپنے جوار رحمت میں جگہ عطاء فرمائے۔ اور ان کے پسماندگان کو صبر جمیل عطاء فرمائے۔

## حضرت مولانا مفتی ضیاء الحسینؒ کی رحلت

خاندان علماء لدھیانہ کے فرزند حضرت مولانا مفتی ضیاء الحسین لدھیانویؒ گذشتہ دنوں مدینہ منورہ میں انتقال فرما گئے۔ انا اللہ وانا الیہ راجعون۔ مرحوم حضرت مولانا مفتی محمد نعیم لدھیانویؒ کے فرزند تھے۔ جن کے والد حضرت مولانا عبداللہ صاحبؒ نے مرزا غلام احمد قادیانی پر کفر کا فتویٰ دینے میں پہل کی تھی۔ دارالعلوم دیوبند کے فاضل تھے۔ وفاق المدارس کے صدر حضرت مولانا سلیم اللہ خان مدظلہ، شیخ طریقت حضرت مولانا خان محمد صاحب مدظلہ خانقاہ سراجیہ کنڈیاں، حضرت مولانا محمد شریف جالندھری مرحوم مہتمم جامعہ خیر المدارس، ملتان، ان کے ہم سبق ساتھیوں میں سے تھے۔ عمر کے آخری دور میں تبلیغی جماعت سے وابستہ ہو گئے تھے، اس سلسلے میں دنیا کے مختلف ممالک میں تبلیغ دین کے لئے اسفار بھی کئے۔ ۸۴ سال سے زیادہ عمر پائی۔ جنت البقیع میں دفن ہوئے۔ اللہ تعالیٰ ان کو اپنی جوار رحمت میں جگہ عطاء فرمائے۔ ان کے تین بیٹے ہیں، جن میں حافظ محمد شاہد صاحب جامع مسجد حقانی اور مدرسہ حقانی چلار ہے ہیں، ایک بیٹے احسن صاحب جو کہ جاپان میں ہوتے ہیں وہ تبلیغی جماعت سے وابستہ ہیں۔ اللہ تعالیٰ ان سے تاحیات دین کی خدمت لیتا رہے۔



لندن (برطانیہ) سے ایک اہم خط

بسم اللہ الرحمن الرحیم

محترم جناب مولانا حبیب الرحمن صاحب

السلام علیکم: آپ کے میگزین ”ملیہ“ میں یہ پڑھ کر بے حد صدمہ ہوا کہ مولانا عبدالجلیلؒ کا انتقال ہو گیا۔ یہ میگزین دراصل میرے بیٹے حسن محمود کاظمی کے نام آتا ہے، اور اس کا مستقل مطالعہ میری اہلیہ انتہائی پابندی سے کرتی تھیں، مگر علالت کی وجہ سے اب نہیں پڑھ سکتیں ہیں۔ آپ سے درخواست ہے کہ ان کی صحت کے لئے خصوصی دعاء کروادیں، مشکور ہوں گا۔

دراصل حضرت اقدس رائے پوریؒ کی مجلس میں بیٹھنے کا شرف مجھے میرے مرحوم بھائی جناب مولانا مسعود علی صاحب جن کو لوگ آزاد صاحب کے نام سے جانتے تھے، اُن کی وجہ سے ہوا۔ حضرت اقدس رائے پوریؒ کی شفقت اور محبت حاصل کرنے والوں میں سے آزاد صاحب مرحوم کو ایک خاص مقام حاصل تھا۔ حضرت رائے پوریؒ نے ان کو امامت ایسے کام کی ذمہ داری سونپی تھی جو انہوں نے آخری وقت تک ادا کی۔

لاہور میں حضرت رائے پوریؒ کا قیام جیل روڈ پر واقع کوٹھی میں ہوا کرتا تھا، یہ کوٹھی پنجاب کے ایک وزیر عبدالحمید کی تھی۔ ان کے بیٹے کا نام عبدالوحید تھا، میں نے ان دنوں PIA میں ملازمت شروع کی تھی۔ یہ ان دنوں کی بات ہے جب لاہور میں ہوائی اڈا (WALTON AIRPORT) تھا۔ میں اکثر شام کو ڈیوٹی ختم کر کے حضرت اقدس کی مجلس میں حاضری دیتا تھا۔ آپکو جب میرے آنے کا علم ہوتا تو مجھے اپنے نزدیک بیٹھ جانے کو کہتے تھے۔ انتہائی نورانی چہرہ اور اس پر ہلکی سی مسکراہٹ تھی، ان کو علم تھا کہ میں نے PIA میں ملازمت کی ہے۔ آپ ہوائی جہازوں کے اُڑنے اور ان کے چلانے والوں کے متعلق مختلف سوالات کرتے تھے اور ساتھ ساتھ مسکراتے رہتے تھے۔

میں اس وقت اپنی عمر کے اس لا اُبابی دور میں تھا جہاں مجھے اس چیز کا بالکل احساس نہ تھا کہ میں کس ہستی سے محو گفتگو ہوں۔ جب کہ اس مجلس میں بڑے بڑے جید علماء کرام اور رؤسائے شہر ادب کے ساتھ بیٹھے ہم دونوں کی گفتگو خاموشی سے سنتے رہتے تھے۔

مجھے اچھی طرح یاد ہے اسی مجلس میں بھائی عبدالوہاب اور سلطان فونڈری کے بھائی اکرم اور بھائی افضل صاحب بھی ہوا کرتے تھے۔ حضرت اقدسؒ کے کئی خدام تھے مگر بھائی عبدالمنان صاحب کو



آپ کی خدمت میں زیادہ مصروف پایا۔ آپ کے ایک بھانجے بھی ہوا کرتے تھے، وہ بہت ہی خاموش طبع انسان تھے، ان کا نام بالکل یاد نہیں رہا۔

میری یہ بد قسمتی ہے کہ اس جگہ پر ہوتے ہوئے بھی مجھے حضرت مولانا انیس الرحمنؒ سے ملاقات نہیں ہو سکی۔ میرے کان میں آپ کا اسم گرامی بالکل اس طرح گونج رہا ہے جیسے میں اس کوٹھی میں بیٹھا ہوں۔ غالباً آپ کے والد مرحوم انتہائی محبت والے انسان تھے، اور ان کی اس وقت بہت ڈیمانڈ ہوتی تھی ہر شخص چاہتا تھا وہ کچھ وقت ان کے ساتھ گزارے۔ اور جب حضرت اقدس رائے پوریؒ آپ سے ملنا چاہتے تھے تو اکثر اوقات کافی بلند آواز کے ساتھ آپ کا نام پکارا جاتا تھا کہ حضرت رائے پوریؒ آپ کو بلا رہے ہیں، یہی وجہ ہے کہ وہ آواز ابھی تک مجھے یاد ہے مگر افسوس میں خود ملاقات نہ کر سکا۔

وہ حضرات بہت خوش نصیب تھے جن کو حضرت رائے پوریؒ کی مجلس میں روزانہ حاضری دینے کو اللہ تعالیٰ نے توفیق دی تھی۔ مجھ جیسا نا کارہ انسان جس کو حضرت اقدسؒ کی قربت نصیب ہوئی اور آزاد صاحب ایسا بھائی اللہ تعالیٰ نے عطاء کیا، کچھ بھی حاصل نہ کر سکا۔ مگر پھر بھی اللہ تعالیٰ کا صد شکر ہے کہ اس نے باوجود یکہ میری کوتاہیوں کے مجھے تمام نعمتوں سے نوازا ہے۔ اس کی رحمتوں کے صدقہ میں آخرت کی نعمتوں کی بھیک مانگتا ہوں، پروردگار دعائیں قبول فرمائے (آمین)

حضرت اقدسؒ جیل روڈ کی کوٹھی سے منتقل ہو کر شملہ پہاڑی کے نزدیک ایک بہت بڑی کوٹھی میں آ گئے تھے۔ اس کوٹھی کی عجیب و غریب داستان ہے۔ حضرت کے ایک مرید حاجی متین صاحب کو جو ڈھا کہہ رہے تھے اُن کو یہ کوٹھی الاٹ ہوئی تھی یا خریدی تھی مگر اس پر قبضہ اس وقت کے وزیر اعلیٰ پنجاب جناب دولتاناہ صاحب کی ہمشیرہ کا تھا۔ متین صاحب کو رٹ کچہری کا چکر کاٹ کاٹ کر بھی کچھ حاصل نہ کر سکے۔ کسی میں اتنی ہمت نہیں تھی کہ وہ اس کوٹھی کا قبضہ دلا سکے۔ آخر میں متین صاحب نے حضرت اقدسؒ سے دعاء کروائی، اور دوسرے دن کوٹھی خالی ہو گئی۔ کسی کو یقین نہیں آ رہا تھا مگر یہ حقیقت تھی اور اس طرح متین صاحب کو کوٹھی کا قبضہ ملا۔ یہ بہت کشادہ جگہ تھی اور اس میں بلا مبالغہ سینکڑوں کی تعداد میں لوگ روزانہ حاضری کے لئے آتے تھے۔ اور ایسا لگتا تھا کہ یہ کسی شادی کا گھر ہے۔ کیا شان تھی حضرت رائے پوریؒ کی۔

PIA میں ملازمت کی وجہ سے میرے تبادلوں کا سلسلہ شروع ہوا، اور لاہور چھوٹ گیا۔ کبھی پنڈی، پشاور، کراچی اور آخر میں اکتوبر 1966ء میں لندن ٹرانسفر ہو گیا۔ اس دوران حضرت رائے



پوری کا وصال ہو گیا اور 1973ء میں میرے بھائی آزاد صاحب کا بھی انتقال ہو گیا تھا (ان اللہ) میری آخری ملاقات 1971ء کے آخر حصہ میں ہوئی تھی۔ میں ان تمام حضرات کا تہہ دل سے مشکور ہوں اور خاص کر سلطان فونڈری کے بھائی افضل صاحب (جن کا بھی کچھ عرصہ ہوا انتقال ہو گیا) ان حضرات نے میرے مرحوم بھائی جان کی بہت خدمت کی۔ اللہ تعالیٰ ان سب کو جزائے خیر عطاء فرمائے (آمین)

نگاہِ مردِ مؤمن سے بدل جاتی ہیں تقدیریں

جیسا کہ میں نے لکھا ہے کہ میرے بھائی جان کا نام سید مسعود علی تھا مگر ان کو شعر و شاعری نے آزاد صاحب بنا دیا۔ بھائی جان کا وہ دور اس وقت کے مشہور شعراء جگر مراد آبادی، احسان دانش، مجروح سلطان پوری اور دیگر شعراء کے ساتھ گذرتا تھا۔

حضرت اقدس رائے پوریؒ کی ایک نظر نے ان کی کایا پلٹ دی۔ لاہور میں ایک مرتبہ وہ جگر مراد آبادی، جو کہ ان دنوں آئے ہوئے تھے ملاقات کی اور غالباً ان کو بھی حضرت رائے پوریؒ کی خدمت میں آنے کی دعوت بھی دی۔ کچھ عرصہ بعد پتہ چلا کہ جگر صاحب وہ جگر نہ رہے بلکہ وہ بھی آزاد صاحب کی طرح حضرت اقدس کی غلامی میں آ گئے۔ کیا شان تھی حضرت اقدسؒ کی، اللہ تعالیٰ نے کیا چیز عطاء کی تھی جو بھی ان کی حاضری میں آیا وہ وہیں کا ہو کر رہ گیا۔

اکثر حضرت اقدسؒ آزاد صاحبؒ سے کچھ اشعار پڑھنے کی فرمائش کرتے تھے، جن کا اب دوسرا رنگ تھا۔ مجھے پورے تو یاد نہیں ہیں مگر کچھ اس طرح ہوتے تھے۔

ماسکو ، پیرس ، لندن کی فضاؤں میں نہ گھوم  
تو نہ چمکے گا کبھی یثرب بطحی کے بغیر  
آزاد کی پہلی شاعری اور ہوتی تھی جن کے چند اشعار مجھے یاد ہیں۔

نہیں ہوتا مداوائے غم پنہاں نہیں ہوتا  
بظاہر ہنس لیا جاتا ہے دل خنداں نہیں ہوتا

آزاد وہ ملے نہ حرم میں نہ دہر میں  
پایا انہیں اسی دلِ خانہ خراب میں  
اب میں اس خط کو ختم کر رہا ہوں، ورنہ یہ ختم نہ ہونے والوں میں سے ایک خط آپ تک پہنچا ہوگا۔ عرصہ چالیس سال سے اوپر اس دیارِ غیر میں رہتے ہوئے اپنی اردو بھی صحیح نہیں رہی۔ غلطیوں کی



معافی چاہتا ہوں، اگر اللہ تعالیٰ نے موقعہ دیا اور زندگی رہی تو آئندہ بھی کچھ نہ کچھ لکھتا رہوں گا۔  
ہم سب کے لئے خاص کر میری اہلیہ والدہ حسن کی صحت کے لئے دعاء خصوصی کروادینا، آجکل وہ ڈپریشن کی مریضہ ہیں۔

میرے والد صاحب سید محمود علی وارثی (مرحوم) شاعری نہیں کرتے تھے، کبھی کبھار حمد و نعت لکھنے کا شوق تھا۔ جس طرح آزاد صاحب مرحوم کا شعر و شاعری کا مجموعہ محفوظ نہیں رہا اسی طرح والد صاحب مرحوم کا کلام بھی محفوظ نہ رہا۔ البتہ ایک ان کی مشہور نعتیہ غزل رہ گئی تھی جو میں آپ کو بھیج رہا ہوں۔ اگر مناسب سمجھیں تو اس کو اپنے کسی رسالے میں ضرور اشاعت کر دیں، مشکور ہوں گا۔

والد صاحب مرحوم کا جو کچھ خزانہ علم تھا وہ پارٹیشن کے وقت ہندوستان میں ہی رہ گیا تھا، اس کے بعد پتہ نہیں کیا ہوا، اگر ممکن ہو سکے تو (دنیاۓ فانی) کی اپنی کسی اشاعت میں چھپوا دیجئے گا۔

جگر مراد آبادی مرحوم نے غالباً مری (کوہ مری) میں حضرت اقدسؒ سے بیعت کی تھی۔ میری آخری ملاقات لاہور میں آزاد صاحب مرحوم کے ساتھ ڈاکٹر خان کی کوٹھی میں ہوئی تھی۔ یہ کوٹھی پولیس اسٹیشن چترنگ کر اس کے بالکل سامنے تھی، اب پتہ نہیں کون رہتا ہے۔

میں اس خط کو جگر صاحب مرحوم کی بہت مشہور غزل کے جو چند اشعار یاد رہ گئے ہیں اس کے ساتھ ختم کرتا ہوں۔

اللہ اگر توفیق نہ دے انسان کے بس کا کام نہیں

فیضانِ محبت عام تو ہے عرفانِ محبت عام نہیں

پینے کو تو سب پیتے ہیں جگر میخانہ فطرت سے لیکن

وہ رند نہیں ..... یا نہیں ..... وہ جام نہیں

یہ خط ایک ماہ سے تھوڑا تھوڑا لکھتا رہا ہوں، اب ختم کرتا ہوں۔ والسلام

مشکور کاظمی..... لندن۔ ۲۲/فروری ۲۰۱۰ء



## جواب

محترم جناب مشکور کاظمی صاحب

السلام علیکم ورحمۃ اللہ:

آپ کے خط سے آپ کا تعارف اور خیریت معلوم ہوئی۔ اللہ تعالیٰ آپ کو جزائے خیر عطاء فرمائے کہ آپ نے پرانی یادیں تازہ کر دیں۔ میں کافی عرصہ سے برطانیہ آ رہا ہوں اور آپ کے بیٹے حسن کاظمی صاحب سے ہر سال ملاقات ہوتی ہے، مگر افسوس کہ آپ کی زیارت نہ ہو سکی۔ اس کی وجہ یہ ہے کہ آپ کا یہ تعارف نہیں ہوا تھا جو کہ اب آپ کے خط سے ہوا۔ اب کے اگر آنا ہوا تو انشاء اللہ آپ کی زیارت کی کوشش کروں گا۔

جہاں تک حضرت اقدس حضرت مولانا شاہ عبدالقادر رائے پوری نور اللہ مرقدہ کا ہمارے خاندان کے ساتھ تعلق ہے وہ کسی سے ڈھکا چھپا نہیں۔ تقسیم ہند کے بعد فیصل آباد پاکستان (جو کہ اُس وقت لائل پور کہلاتا تھا) میں جب بھی تشریف لاتے تو ہمارے ہاں ہی مدرسہ میں قیام فرماتے۔ پہلے یہ ”مدرسہ والی مسجد مدرسہ تجوید القرآن کے نام سے موسوم تھا“ بعد میں اس کا نام تبدیل کر کے ”جامعہ ملیہ اسلامیہ“ رکھ دیا گیا۔

حضرت اقدس رائے پوری نے ہمارے ہاں دو رمضان المبارک بھی گزارے (۱۹۵۶ء-۱۹۵۹ء) اس کے علاوہ بھی کئی بار کئی کئی مہینے قیام فرماتے رہے۔ یہاں پر ہزاروں کا مجمع ہوتا تھا، ہندوستان، بنگلہ دیش اور پاکستان کے مختلف علاقوں سے لوگ اپنی روحانی تشنگی بجھانے کے لئے حاضری دیتے۔ حضرت اقدس کی ایک نماز جنازہ اسی مدرسہ میں ہوئی تھی اور میرے والد حضرت مولانا انیس الرحمن لدھیانوی نے پڑھائی تھی۔ حضرت اقدس نے ہمارے مدرسہ میں دفن ہونے کی خواہش کا بھی اظہار کیا تھا، حضرت مولانا ابوالحسن علی ندوی نے حضرت اقدس کی سوانح عمری میں بھی اس کا تذکرہ کیا ہے۔ یہاں پر ایک چھپر ہوتا تھا جس کے نیچے حضرت اقدس کی چار پائی بچھی ہوتی تھی، مسجد میں بچے قرآن پڑھا کرتے تھے۔ کئی دفع حضرت اقدس نے مولانا انیس الرحمن لدھیانوی سے فرمایا کہ ”انیس مجھے یہاں ہی دفن کر دینا بچے قرآن پڑھا کریں گے اور میں قبر میں ان کی آواز سنا کروں گا“۔ حضرت اقدس تو یہاں دفن نہ ہو سکے مگر اس جگہ میرے والد مرحوم کی تدفین ہو گئی۔

مجھے سب کچھ یاد ہے، آپ کے برادر مکرم حضرت مولانا مسعود علی آزاد صاحب حضرت اقدس کے امام ہوا کرتے تھے۔ حضرت اقدس چونکہ بیمار اور کمزور تھے اس لئے جماعت میں جلدی کی



جاتی تھی، یعنی قیام و رکوع و سجدہ میں طوالت نہیں ہوتی تھی۔ ایک دفعہ امیر شریعت سید عطاء اللہ شاہ بخاری تشریف لائے، تو جب مولانا آزاد کی امامت میں حضرت اقدسؒ کے ساتھ نماز ادا کی تو نماز سے فراغت کے بعد امیر شریعت سید عطاء اللہ شاہ بخاریؒ نے ہنستے ہوئے حضرت اقدسؒ رائے پوریؒ سے عرض کیا کہ حضرت آج جو میں نے نماز پڑھی ہے ایسی میں نے پہلے نہیں پڑھی۔ کیونکہ اس نماز میں کوئی شیطانی وسوسہ نہیں آیا۔ ہوا یوں کہ جس تیزی کے ساتھ نماز کے ارکان ادا کئے گئے اس کی وجہ سے شیطان کو موقع ہی نہیں ملا کہ وہ وسوسہ ڈالے۔ حضرت اقدسؒ اس پر مسکراتے رہے۔

مولانا مسعود علی آزاد کا چہرہ مبارک آج تک مجھے یاد ہے، لمبی گھنی داڑھی، سفید لباس، نماز عصر کے بعد حضرت اقدسؒ کی مجلس لگا کرتی تھی، اس میں مولانا آزادؒ حضرت کے حکم پر کوئی نہ کوئی کتاب مجمع میں کھڑے ہو کر سناتے تھے۔ مولانا آزاد کا ایک شعر مجھے یوں یاد ہے کہ اس شعر کی بحر میں میرے والد حضرت مولانا انیس الرحمن لدھیانویؒ نے ایک طویل غزل کہی تھی۔ مولانا آزاد کا شعر یوں ہے۔

تیری خود سری نہیں آشنا ابھی گردشوں کے نظام سے  
غم روزگار بدل نہ دے تیری صبح کو میری شام سے  
اس پر میرے والد مرحوم نے یہ گہرہ لگائی۔  
میری خستگی پہ نہ ہنس کبھی، مجھے اس خوشی پہ بھی خوف ہے  
غم روزگار بدل نہ دے، تیری صبح کو میری شام سے  
پھر اس کے بعد ایک طویل غزل اسی بحر میں لکھی، یہ غزل پھر کبھی شائع کی جائے گی۔ آپ کے خط نے اسی قسم کی کئی یادیں زندہ کر دیں۔ مگر اب آہِ سرد کے علاوہ کچھ باقی نہیں رہا۔  
باقی آپ نے کچھ باتیں ایسی لکھی ہیں جو کہ ایک زمانہ گزر جانے کی وجہ ان کی ترتیب میں کچھ تبدیلی ہوگئی، اس سے آپ کی اصلاح تو مقصود نہیں، صرف پڑھنے والوں کے لئے اس کی تصحیح ضروری سمجھتا ہوں۔

(۱) آپ نے حضرت اقدسؒ رائے پوریؒ انتقال کا سن ۱۹۶۶ء کا زمانہ لکھا ہے، جبکہ حضرت اقدسؒ کا انتقال اگست ۱۹۶۲ء میں ہوا۔

(۲) آپ نے اپنے بھائی حضرت مولانا مسعود علی آزادؒ کا انتقال سن ۱۹۷۳ء لکھا ہے جبکہ ان کا انتقال اگست ۱۹۷۴ء میں سلطان فونڈری لاہور میں ہوا، نماز جنازہ حضرت مولانا سید حامد میاںؒ



نے شیرانوالہ باغ لاہور میں پڑھائی، میں بھی اس میں شریک تھا۔

(۳) جگر مرد آبادی کی بیعت کی جگہ آپ نے مری (کوہ مری) لکھی ہے جبکہ یہ ہمارے

مدرسہ میں حضرت اقدسؒ سے بیعت ہوئے تھے۔

آپ نے اپنے والد کی یہ نظم (دنیاۓ فانی) کے عنوان سے لکھی ہے جس کا پہلا شعر یوں

ہے۔

یہ سرائے دہر مسافرو بخدا کسی کا مکاں نہیں

جو مقیم اس میں تھے کل یہاں کہیں آج ان کا نشان نہیں

ہم اس نظم کو شروع کے ٹائٹل کی عقب میں شائع کر رہے ہیں۔ اس کے متعلق بھی ایک

تاریخی بات میرے ذہن میں ابھی تک محفوظ ہے۔

مجلس احرار اسلام ہند کے بانی و صدر، رئیس الاحرار حضرت مولانا حبیب الرحمن

لدھیانویؒ تھے، ان کے ساتھ حضرت اقدسؒ کا بڑا گہرا تعلق تھا۔ ان کا انتقال ۲ ستمبر ۱۹۵۶ء کو صبح آٹھ بجے

دہلی میں ہوا۔ حضرت اقدسؒ رائے پوریؒ اس وقت رائے پور میں تشریف فرما تھے۔ حضرت اقدسؒ

نے ۲ ستمبر کو تقریباً آٹھ بجے ہی اچانک آپ کے بھائی مولانا آزاد کو بلایا، خانقاہ میں خدام سے کہا کہ

آزاد صاحب کو بلاؤ، جب مولانا آزاد صاحب آئے تو حضرت اقدسؒ نے فرمایا کہ اپنے والد کی وہ نظم

سناؤ جو انہوں نے موت پر لکھی ہے۔ چنانچہ مولانا مسعود علی آزادؒ نے وہ نظم سنائی شروع کی، تو حضرت

اقدسؒ کی آنکھوں سے آنسو بہہ نکلے۔ اس کے تقریباً ایک گھنٹہ بعد ہی خبر پہنچ گئی کہ رئیس الاحرار مولانا

حبیب الرحمن لدھیانویؒ کا دہلی میں انتقال ہو گیا ہے۔

اسی قسم کی کئی باتیں ذہن کے نہاں خانوں میں محفوظ ہیں۔ جو کہ کسی کے طرف سے ساز دل

چھیڑنے پر یاد آ جاتی ہیں۔ کبھی ملاقات ہوئی تو یہ باتیں ہونگی۔

آپ نے اپنی اہلیہ کی بیماری کے متعلق لکھا ہے، اللہ تعالیٰ ان کو شفاءۓ کاملہ عطاء فرمائے، اور

جناب حسن کاظمی صاحب کو میری طرف سے سلام عرض کر دیں۔

والسلام۔ ناکارہ، حبیب الرحمن



## الْعَجَالَةُ فِي مَسْئَلَةِ التَّعْبِیَةِ وَالسَّيَالَةِ

داڑھی کے متعلق شرعی فیصلہ

شیخ المشائخ حضرت مولانا محمد انوری

الحمد لله وكفى وسلام على عباده الذين اصطفى:

بعد حمد و صلوة: اللہ اللہ زمانے کے شعبدوں نے مسلمانوں کو اسلام سے کس قدر غافل بلکہ بیگانہ بنا دیا ہے۔ نوجوان اور بوڑھے کیسے کچھ حیران نظر آتے ہیں، خدا ہی جانے کیا کیا وسوسے اور خطرات دلوں کو بہکاتے اور ستاتے ہیں۔ اگرچہ شکوک سے ایمان ڈگمگاتے ہیں، تاہم غنیمت ہے کہ عقیدہ اور ادباً اسلام ہی کی خیر مناتے ہیں۔ حیف صد حیف کتاب مبین اور سنت نبی علیہ السلام کے ہوتے ہوئے یوں محروم رہیں۔ کہاں ہیں وہ صادقین جو صدق کی شمعیں لیکر گروہ کے گروہ ظلمات سے نکال لاتے اور حقیقت کی ترنگ میں ”سفل“ سے اٹھا کر ”علو“ تک پہنچا دیتے تھے۔ کہاں ہیں وہ جذب الہی کے پھندے، کہاں ہیں وہ اللہ پاک کے بندے؟۔

اللہ اکبر: حقیقت کے انوار کیا ہی جگمگا رہے ہیں، مگر آنکھیں چندھیائی اور نگاہیں ترمراتی ہیں، حیران اور مایوس کیوں ہوں، طالب حق کو اللہ جل شانہ خود امید دلاتا ہے۔ والذین جاهدو فینا لنہدینہم سبلنا۔ جو لوگ ہمارے لیے کوشش کرتے ہیں انہیں ہم ضرور اپنی راہیں یقیناً دکھاتے ہیں۔ اس کے علاوہ نبی علیہ السلام کی یہ شان اور یہ احسان کہ بالموئنین رؤف الرحیم، کہ آپ مؤمنوں پر نہایت درجہ مہربان اور شفیق ہیں۔ وائے بر حال ما کہا اپنی غفلت اور پست ہمتی سے ہمیشہ ہمیشہ کو چشم رہیں۔

عاشق کہ شد کہ یار بحالش نظر نہ کرد

اے خواجہ درد نیست و گرنہ طبیب ہست

یورپ کے الحاد و زندقہ کی بادِ سموم ایسی چلی کہ مسلمانوں کے روشن دماغ بھی ماؤف ہو گئے۔ ہر کہ و مہ اس رو میں بہتا جا رہا ہے، بلکہ یورپین وضع و قطع، تہذیب و تمدن سے ایسے مرعوب ہو گئے کہ بلا تحقیق و تدقیق اور فلسفہ و دریافت کئے بغیر ”آمنا و صدقنا“ کہہ اٹھے۔ اور نبی کے اسوۂ حسنہ سے عار آنے لگی۔ بلکہ پیغمبر کی سنت پر عمل تو درکنہا، پھبتیاں اڑنے لگیں۔ داڑھیاں رکھنے والے سائن



بورڈ کے حامل کہلانے لگے۔ الغرض یورپین لباس و وضع پسند خاطر ہونے لگی، اور اسی میں عزت قومی سمجھی جانے لگی۔ ع۔

تن ہمہ داغ داغ شد ، پنبہ گجا گجا نہم  
انا للہ وانا الیہ راجعون

ذرا یورپین فاضلوں کے اقوال ہی ملاحظہ فرمائیے۔

مسٹر ایلٹ واربرٹن اپنی مشہور کتاب ”مشرق زریں میں چند ایام“ ترکوں کی موجودہ مغربی تہذیب سے متاثر ہو کر لکھتے ہیں۔

ترک اب مجبور ہو گئے ہیں کہ فرنگستانیوں کے طور طریقے اختیار کریں۔ لباس میں بھی یورپ والوں کی پیروی کریں، اور جنگ کا ڈھنگ بھی مغرب والوں ہی کی طرح ڈالیں، اس کا نتیجہ یہ ہوا کہ وہ نفرت و حقارت جو ترکوں کے دلوں میں یورپ والوں کی نسبت سمائی ہوئی تھی، اب خوف میں بدل گئی ہے، اور ترک یورپ والوں کو عزت کی نگاہ سے دیکھنے لگے ہیں۔

دوسری جگہ لکھتے ہیں:

انہوں (ترکوں) نے اس غور و تمکنت کو بھی ترک کر دیا ہے جو ان کے لیے ایک بڑا سہارا تھی۔ انہوں نے اپنی قومیت کے احساس کو بھی خیر آباد کہا، اور انہوں نے اس حرارت دینی اس جوش مذہبی کو بھی کھو دیا جسے بعض لوگ تعصب کے نام سے یاد کرتے ہیں۔ حالانکہ یہی وہ چیزیں تھیں جو ان کے جذبہ حب الوطنی اور ان کے دین اور مذہب کو کچھ اس طرح ایک دوسرے میں حل کر دیتی تھیں کہ ایک حیرت انگیز عشق ایک تعجب خیز ولولے کی سی کیفیت نظر آتی تھی۔

یہ عبارت اپنی تشریح آپ کر رہی ہے کہ ایک انگریز کی نظر میں مسلمانوں کا مغربی وضع اختیار کرنا کیا حقیقت رکھتا ہے۔ اس کے نزدیک مغرب والوں کی پیروی کرنا ان سے مرعوب ہونا ہے، اور حرارت دینی اور جوش مذہبی کو کھونا ہے۔ اس کے نزدیک ایسا کرنا اپنی قومیت کے احساس کو خیر آباد کہنا ہے۔ یعنی وہ کہتا ہے کہ مسلمان پستی کی طرف جھی جا رہے ہیں کہ انہوں نے اپنے جذبہ دینی کو چھوڑ دیا۔ میرے یںک دوست دیکھ لیں کہ مغربی وضع کی حقیقت خود انگریزوں کی نظروں میں کیا ہے۔ یہی



فاضل انگریز اپنی اسی کتاب میں داڑھی کی نسبت لکھتا ہے۔

مسلمان اس بات کو ناپسند کرتے ہیں کہ لوگ داڑھی مونچھیں منڈوائیں۔ میں ان کے اس جذبہ حقارت کو اچھی طرح سمجھتا ہوں۔ جب چہرہ کو بارعرب اور شاہانہ آن بان والی داڑھی کی عادت ہو جاتی ہے، اور جب یہی چہرہ داڑھی مونچھ کی صفائی کے سبب اب قدرتی آرائشوں سے محروم کر دیا جاتا ہے تو یقیناً آدمی کم حیثیت اور سفلہ معلوم ہونے لگتا ہے۔

ہم اس عبارت سے مندرجہ ذیل نتائج اخذ کر سکتے ہیں

- (۱) مسلمان من حیث القوم داڑھی منڈوانے سے نفرت کرتے ہیں
- (دیکھئے اس فاضل انگریز نے داڑھی تمام مسلمانوں کا امتیازی شان قرار دیا)
- (۲) داڑھی سے چہرہ بارعرب رہتا ہے۔
- (۳) داڑھی سے شاہانہ آن بان ہے۔
- (۴) داڑھی ایک قدرتی آرائش اور زینت ہے۔
- (۵) داڑھی منڈوانا سفلہ پن ہے۔

یہ ایک انگریز کا فتویٰ ہے۔ اب ہم خود اپنے آپ کو یورپین لوگوں کا حال ہی کا عمل دکھانا چاہتے ہیں۔

اخبار ”الجمعیۃ“ دہلی ۲۴ اپریل ۱۹۳۳ء صفحہ نمبر ۱۲۱۲ میں ہے۔

انگلستان میں اس خبر سے سنسنی پھیلی ہوئی ہے کہ بعض نوجوانوں نے اپنی داڑھیاں بڑھانا شروع کر دی ہیں۔ ایک نوجوان جو داڑھی کا بڑا حامی ہے کہتا ہے کہ میں چند روز میں داڑھیوں کے معاملہ میں ماہر ہو جاؤں گا، میں نے چار داڑھیاں بڑھوائیں ہیں، پانچویں داڑھی میری ہے جو برابر ترقی کر رہی ہے۔ اخبار ”سنڈے ڈسپچ“ میں آنریبل مینارڈ لکھتے ہیں کہ داڑھی بڑھانے کے دلائل میرے نزدیک حسب ذیل ہیں۔

- (۱) داڑھی بڑھانے سے تمام لوگوں میں (خواہ کسی عمر کے ہوں) عزت ہوتی ہے۔
- (۲) داڑھی کے باعث کوئی داڑھی والے کو فراموش نہیں کر سکتا، اور اس کا چہرہ شناخت کر لیا جاتا ہے۔

(۳) داڑھی بڑھانے سے ہر شخص اپنی قومیت تبدیل کر سکتا ہے اور ناشائستہ حالت سے



نجات حاصل کر سکتا ہے۔

(۴) روزانہ داڑھی درست کرنے سے انسان وحشت اور بربریت سے آزادی اور اطمینان

کی طرف ترقی کر سکتا ہے۔

(۵) داڑھی رکھنے سے عورتوں کے پھندے سے نجات مل جاتی ہے۔

(۶) انگلستان کے باشندوں کے لئے داڑھی رکھنا نہایت مناسب ہے، خاص طور پر ایسی

صورت میں جب کہ انگلستان اپنی عظمت کا دعویدار ہے۔

مینارڈ گر بوائے لکھتے ہیں کہ ”داڑھی والے اور بغیر داڑھی والے سے جو سلوک دنیا کرتی ہے

اس سے بھی ہمارے خیال کی تائید ہوتی ہے، اگر میں بغیر داڑھی کے کسی ہوٹل چلا جاؤں تو مجھے نہایت

خراب کمرہ ملے گا، اور ہوٹل والوں کا سلوک بھی اچھا نہ ہوگا۔ اس کے برخلاف داڑھی والوں کا نہایت

پُر تپاک خیر مقدم کیا جائے گا، اور ہوٹل کا سٹاف ان کی خدمت کے لئے وقف ہو جائے گا۔

مسلمانوں! دیکھئے انگریزوں کی تحقیقات اور پنی دین سے نفرت۔ فاعتر وایا اولی الالبصار

## آیات قرآنی..... رستہ ابراہیمی

واذابتلیٰ ابراہیم ربہ بکلمت فاتمہن (اول پارہ، سورۃ بقرہ، رکوع ۱۵)

ترجمہ: اول جب امتحان لیا ابراہیم کا پروردگار نے چند باتوں میں پس وہ ان کو پورے طور پر بجالائے۔

علامہ جلال الدین سیوطی حاشیہ موطاء میں فرماتے ہیں کہ دس چیزوں میں امتحان لیا گیا۔

(۱) قص اظفار، ناخن کٹوانا (۲) نشف الابط، بغلوں کے بالوں کی صفائی (۳) حلق

یمانہ، موئے زیر ناف (۴) استشاق، ناک میں پانی ڈالنا (۵) مضمضہ، کلی کرنا (۶) استنجاء (۷) غسل

الراجم، اعضاء دھونے یعنی جوڑوں کی جگہ دھونا (۸) مسواک (۹) قص الشارب، مونچھیں

کٹوانا (۱۰) اعفاحیہ، داڑھی بڑانا۔

(۲) واتبع ملة ابراهيم حنيفا، وما كان من المشركين۔ ترجمہ! اور پیروی کر ابراہیم علیہ

السلام کی ملت کی جو کہ حنیف تھے اور مشرک نہ تھے۔

اس آیت سے حضرت ابراہیم کی اتباع کا حکم ہے، اور بصیغہ امر حکم دیا گیا ہے۔ اور قاعدہ یہ

ہے کہ مطلق امر وجوب کے لئے ہوتا ہے تو اتباع ابراہیمی واجب ہوا۔

موطاء میں ہے:- وقد ورد الامر باتباع ابراهيم وان هذه الخصال امر بها ابراهيم

وكل شئ امر باتباعه هو على الوجوب۔ ترجمہ! حضرت ابراہیم علیہ السلام کے اتباع کی نسبت حکم



دیا گیا ہے، اور خصال مذکورہ کا حکم ابراہیم کو ہوا، اور ہر وہ چیز کہ جس کے اتباع کی نسبت اللہ تعالیٰ حکم دے اس سے مراد وجوب ہوتا ہے۔

فتح الباری میں حافظ ابن حجر عسقلانی فرماتے ہیں: وضح عن ابن عباسؓ ان الکلمت التی بها ابراهیم فاتمهن هی خصال الفطرة والابتلاء انما يقع بما یكون واجبا۔ ترجمہ! حضرت عبداللہ بن عباسؓ سے صحیح روایت ہے کہ جن کلمات کی نسبت حضرت ابراہیم علیہ السلام کی آزمائش ہوئی، یہی خصال فطرت ہیں، اور آزمائش واجب چیز پر واقع ہو کرتی ہے۔ انتہی۔

قرآن عزیز میں ہے: فطرة الله التي فطر الناس عليها لا تبديل لخلق الله، ذالك الدين القيم۔ (پارہ ۲۱/ سورہ روم، رکوع ۳) حضرت شاہ عبدالقادر محدث دہلویؒ اس کا ترجمہ یوں فرماتے ہیں: وہی تراش اللہ کی جس پر تراشا لوگوں کو بدلنا نہیں اللہ کے بنائے جو، یہی ہے دین سیدھا۔ یعنی وہ خصال فطرت جس پر اللہ نے تمام انسانوں کو پیدا کیا، مت بدلو یہی راہ سیدھی ہے۔

مشکوٰۃ شریف میں ہے:۔ عن عائشةؓ قالت قال رسول الله عشر من الفطرة، قص الشارب واعفاء اللحية والسواك والاستنشاق وقص الاظفار وغسل الراس ونتف الابط وحلق العانة وانتقاص الماء یعنی الاستنجاء۔ حضرت عائشہؓ فرماتی ہیں کہ فرمایا رسول اللہ ﷺ نے کہ دس چیزیں فطرت میں سے ہیں (یعنی دین کی باتیں)۔ کم کرنا لبوں کا یعنی کترانا، اور بڑھانا داڑھی کا، اور مسواک کرنا، اور ناک میں پانی ڈالنا، ترشنا ناخنوں کا، اور دھونا جگہ جوڑوں کی، اور دور کرنا بال بغلوں کے، اور مونڈنے بال زیناف۔ خازن صفحہ ۷۲ ج ۵ میں ہے و هذا في المعالم صفحہ مذکورہ۔ و هذا قول ابن عباسؓ و جماعت من المفسرين ان المراد بالفطرة الدين، الخ۔

دین فطرت پر سچے دل سے چلنے والے کے لئے یہی ایک آیت اور مذکورہ حدیث کافی ہے جس سے صاف ثابت ہوا کہ مذکورہ خصال فطرت کو چھوڑنا دین نہیں بلکہ بے دینی ہے۔

فتح الباری شرح صحیح بخاری میں ہے:۔ واغرب القاضي ابوبکر بن العربي فقال عندی ان الخصائل المذكورة فی هذا الحديث کلها واجبة فان المرأ لو تر کھا لم تبق صورته علی صور الاوصیین فكيف من جماعة المسلمين۔ ترجمہ:۔ قاضی ابوبکر نے ایک عجیب بات بیان کی، فرمایا کہ میرے نزدیک اس حدیث میں جتنی فضیلتیں مذکور ہیں سب واجب ہیں کیونکہ جو شخص ان کو چھوڑ بیٹھے اس کی صورت انسانوں کی صورتوں جیسی نہیں رہتی، تو پھر مسلمانوں جیسی اس کی صورت کہاں رہے گی، فافہم۔



قرآن عزیز میں ہے کہ شیطان نے کہا تھا وَلَا مَرْنَهُمْ فَلْيَغَيِّرَنَّ خَلْقَ اللَّهِ (الآیۃ) یعنی میں انسانوں کو حکم دوں گا اور سکھاؤں گا کہ وہ اللہ کی پیدا کردہ مخلوق کو تبدیل کر دیں گے۔ تفسیر حقانی میں ہے کہ اس سے مراد یہ ہی کہ لوگ جینے کی امید سے ناک کان چھیدتے تھے اور عورتیں تزئین کے لئے بالوں اور دانتوں کو ریت کر باریک اور مہین کرتی تھیں، اس میں داڑھی منڈوانا بھی آ گیا (تفسیر حقانی صفحہ ۲۵۱-جلد ۳) ثابت ہوا کہ داڑھی منڈوانا خدا کی بنائی ہوئی شکل کو بگاڑنا ہے، یہی شیطانی کام ہے۔

داڑھی رکھنا متواترات دین اسلام اور بدیہات میں سے ہے، اس کا انکار بداہت کا انکار ہے، تواتر کا انکار ہے، تمام انبیاء علیہم الصلوٰۃ والتسلیمات کا طریقہ مبارک ہے، سلف صالح صحابہؓ و تابعین داڑھی رکھتے تھے۔ نبی کریم ﷺ نے ریش مبارک رکھی اور اس کا بکرات و مرات حکم فرماتے رہے۔ علماء امت اس کا حکم فرماتے آئے ہیں، اس پر مستقل ابواب میں مفصل بحثیں فرماتے آئے رسائل لکھتے آئے، محدثین اور فقہاء امت صوفیاء کرام غرض عوام و خواص سبھی اس طریقہ مسلوکہ فی الدین پر عمل درآمد کرتے آئے ہیں۔ اور یہ واضح امر ہے کہ داڑھی کا رکھنا تو اصل ہے جو داڑھی رکھتا ہے وہ تو اصل فطرت پر عامل ہے، جو لوگ داڑھی میں کتر بیونت کرتے ہیں، منڈواتے اور مقدار شرعی سے کم رکھ کر باقی کٹواتے ہیں وہ ایک زائد چیز کے مدعی ہیں، دلیل ان کو پیش کرنی چاہیے۔ کیا وہ پیش کر سکتے ہیں کہ قرآن مجید میں داڑھی منڈوانا فریج فیشن کا حکم ہے۔ کیا نبی اکرم ﷺ نے اس کا امر فرمایا ہے، کیا نبی کریم ﷺ کے صحابہ رضوان اللہ علیہم اجمعین نے حکم دیا یا اس پر عمل فرمایا، کیا ائمہ دین نے اس پر کوئی تقریری، عملی حکم نامہ پیش فرمایا؟۔

شفاء قاضی عیاض صفحہ ۳۹ میں ہے کہ رسول اللہ کی ریش مبارک اللحیہ تملاء الصدر۔ یعنی ریش مبارک بہت گھنی تھی، سینہ مبارک کو ڈھانپتی تھی۔ قرآن عزیز نے اطاعت رسول کو فرض قرار دیا ہے اور یہ کہ اللہ تعالیٰ کا فرمانبردار وہ شخص ہے جو رسول اللہ کا فرمانبردار ہے۔ قرآن فرماتا ہے وَاقِمُْوا الصَّلَاةَ وَآتُوا الزَّكَاةَ وَاطِيعُوا الرُّسُولَ لَعَلَّكُمْ تَرْحَمُونَ (سورۃ نو، رکوع ۱۴، پارہ ۱۸) اے مسلمانوں! تم نماز کی پابندی کرتے رہو، اور زکوٰۃ دیتے رہو، اور میرے رسول برحق کی اطاعت کرتے رہو، تاکہ تم پر رحم فرمایا جائے۔ دیکھئے رسول برحق کی اطاعت اسی شان سے فرض ہے جیسے اقامت صلوٰۃ اور ادائے زکوٰۃ۔ وَمَنْ يَعْصِ اللَّهَ وَرَسُولَهُ فَأَنَّ لَهُ نَارَ جَهَنَّمَ خَالِدًا فِيهَا (پ ۲۹، سورۃ جن) جس نے حکم عدولی کی اللہ تعالیٰ کی اور اس کے رسول ﷺ کی، اس کے لئے نار جہنم ہے، جس میں وہ ہمیشہ رہے گا۔ نَعُوذُ بِاللَّهِ مِنْ ذَٰلِكَ۔



## الامام الاعظم ابو حنیفۃ النعمان رحمۃ اللہ علیہ

پہلی صدی ہجری کے بعد امام اعظم ابو حنیفہؒ امت مسلمہ کے علی الاطلاق سب سے بڑے پیشوا اور سب سے ذہین و ذکی مقتدا ہیں، جو اپنی مخصوص دقت نظری اور وسعت صدری اور غیر معمولی درایت و دریافت معانی متون احادیث اور تدبر و تفکر فی آیات اللہ اور مشغلہ درس و تدریس اور استخراج مسائل از کتاب و سنۃ کے ساتھ ورع، زہد، تقویٰ، طہارت، خوف و خشیت، کرم نفسی، ایثار و قناعت، توکل و تحمل، صبر و ثبات، تسلیم و رضا، صفات میں وقت کی اپنی نظیر آپ تھے۔ جن کے لئے اس امت کے کسی بھی صاحب شعور کو اختلاف نہیں۔ کان ابو حنیفۃ النعمان عالماً، عابداً، زاہداً، اور عاتقياً کثیر الخشوع دائم التضرع الی اللہ تعالیٰ۔ بڑے بڑے ائمہ کی شہادتیں آپ کی جلالت شان کی خبر دے رہی ہیں۔ جعفر بن الربیع کا کہنا ہے میں نے پانچ سال امام صاحب کی خدمت میں گزارے، فما وجدت احداً اطول الصمت منه (تدبر و تفکر آیات اللہ میں) آپ سے زیادہ خاموش کسی کو نہیں پایا۔ امام المحدثین عبداللہ ابن مبارک نے اپنے اس شیخ کے متعلق امام الائمہ سفیان ثوریؒ کو بتلایا کہ ابو حنیفہ غیبتوں سے مسافتوں دور ہیں۔ کبھی کسی دشمن کی بھی غیبت اس سے نہیں سنی گئی، جس پر سفیان ثوریؒ نے فرمایا یہاں بھی ابو حنیفہؒ نے زیر کی اور ہوشمندی کو نہ چھوڑا، وہ نہیں چاہتے کہ اپنے اعمال صالحہ کسی دوسرے کے حوالے کریں۔ جبکہ بعض بے باک اہل قلم نے بسلسلہ اسانید آپ کے شایان شان الفاظ سے بخل کیا تو مغرب کے سب سے بڑے امام الحفاظ مالکی المذہب محدث ابن عبدالبر نے ایسوں کو یوں متنبہ فرمایا، خدا سے ڈرو! امام کی شان گرامی کا لحاظ رکھو: واللہ مارأیت افضل واروع وافقه منه۔ اللہ کی قسم ان سے زیادہ فقیہ و فاضل اور پرہیزگار میری نظر سے نہیں گذرا۔

مذہب اربع کے فضلاء اور حفاظ کی بکثرت مصنفات مناقب امام صاحبؒ سے پُر ہیں۔ امام صاحبؒ کا ثبوت و استعناء و صبر و استقلال اور دنیاوی مناصب سے کنارہ کشی ایمان افزاء کیفیت پیدا کر دیتی ہے۔

خلیفہ مروان ابن محمد کے عہد خلافت میں عراق عرب و عجم کے مطلق العنان امیر یزید ابن عمر



بن ہبیرہ فزاری نے کوفہ کی قضاء کا فرمان آپ کو بھیجا، اس وقت یہ منصب قضاء بہت سے مناصہ جلیلہ پر مشتمل تھا اور بڑے بڑے یگانہ عصر کی اس کے لئے دوڑ دھوپ ہوتی تھی۔ اس آزاد منش بے طمع مردِ خدا امام نے اس فنان کی قبولیت سے انکار فرما دیا جس کو ہم معنی مرگ مفاجات قرار دیا جاتا تھا۔ امیر مذکور کی نظر میں امام صاحب کا یہ انکار واستغناء ایک غیر معمولی جرم قرار دیا گیا، جس پر ایک سو دس تازیانے (کوڑے) کی سزا بھگتنے کے بعد بھی قصہ ختم نہ ہوا۔ حکم دیا گیا کہ روزانہ تعمیل حکم تک دس تازیانے لگتے رہیں۔ چنانچہ تازیانے لگائے جاتے تھے پھر بھی آپ اپنے انکار پر بدستور قائم رہے۔ مدت کے بعد مجبوراً آپ کو رہا کیا گیا۔

امام احمد ابن حنبلؒ اپنی سزائے تازیانہ کے زمانہ میں یذکر ابا حنیفہ ویکی علیہ ویرحمہ۔ امام ابو حنیفہ کو یاد کرتے تھے اور آپ کی تکلیف کے تصور سے روتے تھے اور آپ پر رحم کھاتے تھے۔ اس تازیانہ زدگی کے زمانہ سے سولہ، سترہ سال بعد ۶۶ سال کی ضعیفی میں ۱۴۶ھ میں خود خلیفہ ابو جعفر منصور عباسی نے آپ کو پایہ تخت بغداد میں طلب کر کے خلافت عظمیٰ کی قضاء کا منصب عظیم پیش کیا، آپ کے انکار پر رعب و جلال کے خلیفہ نے قسم کے ساتھ کہا کہ تم کو یہ عہدہ قبول کرنا ہوگا، مگر اس نڈر خدا ترس امام نے بھی بقسم جواب دیا کہ ہرگز میں یہ عہدہ قبول نہیں کروں گا۔ فوراً آپ قید کر دیئے گئے اور قید ہی میں چار سال گزار کر انتقال فرما گئے۔ پچاس ہزار فرزندانِ توحید نے نماز جنازہ میں شرکت کی، جس میں خود خلیفہ بھی موجود تھا۔ سلطان ملک شاہ سلجوقی نے ۴۵۹ھ میں اپنے ایک شاہی معتمد ابو سعد محمد بن منصور خوارزمی شرف الملک کے ذریعہ آپ کی قبر کے ساتھ ایک شاندار مدرسہ حنفیہ قائم کیا۔ تاسیسی تقریب کے موقع پر ابو جعفر مسعود بیاضی مشہور شاعر نے اس رباعی سے شرکاء جلسہ اعیان مملک، علماء، فضلاء اور حکام کو محظوظ کیا۔ رباعی میں سب سے زیادہ خوبی اصل حقیقت کا اظہار ہے اور سادہ طور سے وقعت کی صحیح خبر۔ رباعی یہ ہے

الْم تَرَان الْعِلْمُ كَان مَبْدَاد

فَجَمَعَهُ هَذَا الْمَغِيبُ فِي اللَّحْدِ

كَذَلِكَ كَانَتْ هَذِهِ الْأَرْضُ مَيَّةَ

فَانْشُرْهَا فَعَلَ الْعَمِيدُ ابْنُ سَعْدِ

(ابن خلکان)

ترجمہ: کیا تو نہیں دیکھا کہ اس سے پہلے علم منتشر تھا۔ اس لحد میں لیٹنے والے نے اس کو یکجا



کر دیا۔ یہ زمین مردہ پڑی ہوئی تھی۔ ابوسعید کی ہمت نے (مدرسہ بنا کر) اس کو آباد کر دیا۔

ہماری مٹھی بھر الفاظ سے حضرت امام صاحبؒ کی شان بہت رفیع ہے۔

گوہر پاک تو از مدحت ما مستغنی است

فکر مشاطہ چہ باحسن خداداد کند

سلف علماء کرام پر ابتلائیں:

آج کے دور میں حضرت امام ابوحنیفہؒ کی ان سزاؤں اور مشکلات کو پڑھ کر حیرت ہوتی ہے۔ کہ ایسا شخص جو کہ اپنے ذاتی کاروبار اور بغیر کسی غرض کے دین کی خدمت کرنے والا ہونے کے باوجود اتنی مشکلات کا شکار رہا۔ تو اس پر رسول اللہؐ کی یہ حدیث یاد آتی ہے۔ اشد الناس بلاء الانبیاء چم امثلہم فامثلہم۔ لوگوں میں سب سے زیادہ مشکلات انبیاءؑ پر آتی ہیں بھران کے مثل پھران کے مثل۔

اس تلخ سنت کا جام ورثۃ الانبیاءؑ اور احبار امت ہمیشہ خندہ پیشانی سے لبنا خالصا سائغا

للشاربین سمجھتے ہوئے پیٹے ہیں۔

ما را کہ دردِ عشق و بلاءِ خمار ہست

یا وصلِ دوست یا می صافی دوا کند

مگر اس دردِ عشق اور خمارِ بلاء والے ائمہ دین پر کچھ بھی گذرا ہوا صاحبِ خرقہ کی بلاء سے ان کو تو صرف ایک علاج (المقتول ۳۰۹ھ) کی خبر ہے جو اتنے سو سال گذرنے پر بھی آج تک بے چارے شریعت والے ان کے ہاں مطعون ہیں۔ ورثۃ الانبیاءؑ علماء امت کے کندھے مقتضیات اسلام کی فکر میں آفات کے پہاڑوں نے کس طرح توڑے، یہ تو نہ ختم ہونے والی داستان ہے۔

صرف سلف الصالحین میں ان مظلوم ابتلاء زدگان اکابر علماء کے حالات دیکھیں جو ان کو اپنوں ہی سے ملے۔ ان میں کوئی غیر مسلم ظالم شامل نہیں۔

بزد رقیب تو روزے بسینہ ام تیرے

زبسکہ تیر غمت سینہ بے سپردارد



## بازار

اور یا مقبول جان

ایک ترقی یافتہ، مہذب اور جمہوری ملک صرف انیس سو (۱۹۰۰) ایسی خواتین سے خوفزدہ ہے جو چہرے پر نقاب ڈال کر اس کے بازاروں میں نکلتی ہے۔ فرانس کا یہ خوف اس قدر ہے کہ پوری پارلیمنٹ اس پر ایک طویل عرصے سے بحث کر رہی ہے۔ پولیس اور خفیہ ایجنسیوں کا یہ ذمہ داری سوئی گئی ہے کہ ایسی خواتین کی اصل تعداد گن کر بتاؤ جو چہرے کو چھپا کر بازار میں آتی ہیں۔ بڑے بڑے شاپنگ مال کے کیمرے، جگہ جگہ نصب سیکورٹی کیمرے، حتیٰ کہ ٹریفک کنٹرول کرنے والے کیمروں سے اعداد و شمار جمع کئے گئے تو یہ کل انیس سو نکلے۔ یہ انیس سو کمزور، پردے میں لپٹی اور صرف اپنی ضروریات کے لئے گھروں سے نکلنے والی خواتین اس قدر خطرناک کیوں ہیں؟

پورے فرانس کے چھوٹے چھوٹے قصبوں تک جمع کر کے ان خواتین کو اگر پیرس کی شانزے لیزے پر جمع بھی کر دیا جائے تو یہ قابل ذکر تعداد نہیں بنتی۔ لیکن پھر بھی پورے فرانس کا میڈیا اور سیاسی رہنما چیخ کر ان پر پابندی لگانے کو کہہ رہے ہیں۔ یہ یورپ کا واحد ملک ہے جو اس نقاب، پردہ یا چہرہ کے ستر کا فرانسیسی ترجمہ نہیں کرتا بلکہ لفظ ”برقعہ“ استعمال کرتا ہے اور ساری بحث اگرچہ کہ فرانسیسی میں ہو، سارا میڈیا کوئی بھی زبان بولے لیکن ان سب کی گفتگو میں لفظ برقعہ بار بار اپنے اصلی لہجے میں ادا کیا ہو مل جائے گا۔ اور اب تو یہ لفظ عالمی میڈیا کی ہر بڑی زبان کا حصہ بن چکا ہے۔ جس طرح آج سے دس سال پہلے حجاب جو مغربی میڈیا میں اجنبی تھا اب وہ ہر بڑی زبان کا جزو لا ینفک ہے۔

کیا کبھی کسی نے سوچا ہے کہ یہ انیس سو خواتین جو برقعہ اوڑھ کر گھر سے نکلتی ہیں وہ کونسی دہشت گردی کی مہم کا آغاز کر رہی ہوتی ہیں۔ وہ کونسی آزادی نسواں، حقوق نسواں اور سیکولر طرز زندگی کو چیلنج کر رہی ہوتی



ہیں۔ وہ کن جمہوری اقدار کے لئے خطرہ ہیں۔ وہ تو بحیثیت انسان اپنا مرضی سے لباس پہننے کا حق استعمال کر رہی ہوتی ہیں۔ پھر ان کے اس طرح باہر نکلنے سے کسی کی دم پر پاؤں آتا ہے اور کون سے جو اس آغاز سے خوفزدہ ہے۔ نہ حجاب کل تک کوئی اخلاقی، جمہوری اور مذہبی مسئلہ تھا اور نہ برقعہ کسی ایسی جمہوری روایت کی راہ میں رکاوٹ ہے۔ صرف ایک لمحے کو گذشتہ ایک سو سال سے پھلتی پھولتی اور اربوں ڈالر کماتی فیشن انڈسٹری کو غور سے دیکھیں تو آپ کو اس سارے غصے اور غیض و غضب کی وجہ سمجھ میں آ جائے گی۔ آپ کو اندازہ ہوگا کہ ان کمزور، نحیف اور ناتواں انیس سو خواتین نے کن بھیڑیوں کے سامنے کھڑے ہونے کی جرأت کی ہے۔

یہ بھیڑیے پوری دنیا میں بہت معزز اور محترم ہیں۔ پورا پرنٹ اور الیکٹرونک میڈیا ان کا باج گزار ہے۔ یہ وہ لوگ ہیں جو اقوام متحدہ کے خواتین کے حقوق کے چارٹر کی خلاف ورزی کرتے ہوئے عورت کے پاؤں کے ناخن سے لے کر سر کے بالوں تک ہر مقام کو بازار میں لے آئے ہیں لیکن حقوق نسواں کی کوئی تنظیم ان کے خلاف آواز بلند نہیں کرتی۔ یہ کئی سوارب ڈالر کی فیشن اور ایڈورٹائزنگ انڈسٹری کے مالک ہیں۔ یہ پوری دنیا کی خواتین کو اپنی انگلیوں کے اشارے پر نچاتے ہیں اور ان کے جسموں کے تناسب کو برسر عام نمائش پر رکھ کر اپنی دنیا بھر میں پھیلی ملٹی نیشنل کمپنیوں کا پہیہ گھماتے ہیں۔ 1910ء میں انہوں نے فیشن شوز اور ماڈلنگ کے کاروبار کا آغاز کیا تو انہوں نے خواتین کو نعرہ دیا کہ انہیں نرم و گداز ہونا چاہئے۔ لیکن صرف دس سال بعد جب 1920ء میں اکثر ملکوں میں عورت کو ووٹ کا حق ملا روا سے ایک اور دوڑ دوھوپ میں لگا دیا گیا کہ اسے پر گوشت اور گداز نہیں بلکہ پتلی، نرم اور نازک اور دھان پان کی طرح ہونا چاہئے اور پھر اس پوری انڈسٹری نے عورتوں کو فاقے کرنے اور رات دن ورزش کرنے جیسے عذابوں میں پھنسا دیا۔ ٹھیک تیس سال بعد جب ان کی مرضی کے مطابق عورتوں نے خود ان کے بنائے گئے فیشن کے معیارات کے مطابق ڈھال لیا تو بیچاری عورت جسے انہوں نے نمائش کی بھوک بنادیا تھا ایک بار پھر ان کے جال میں آ گئی۔ یہ عرصہ صرف پندرہ سال کا تھا۔ ادھر خواتین کے حقوق کی جدوجہد شروع ہوئی اور ادھر 1965ء میں پوری فیشن انڈسٹری اور ایڈورٹائزنگ نے خواتین



کو کمزور، نازک، کانچ کی بنی ہوئی اور دبلی پتلی ماڈلز کا تحفہ دیا اور پوری دنیا کی خواتین آج اسی خوف کے سائے میں پل رہی ہیں کہ کب ان کے جسم پر ایک پونڈ وزن زیادہ آجائے اور وہ خود کو فاقوں اور ورزشوں کی میں ڈال دیا۔ ہارورڈ یونیورسٹی کی ایک تحقیق کے مطابق جسے جوہان ہیری نے ریفرنس کے طور پر پیش کیا، بتایا کہ 80 فیصد خواتین اپنے جسمانی تناسب کی وجہ سے ناخوش ہیں اور یورپ اور امریکہ کی پانچ کروڑ خواتین ایسی ہیں جو ایک نفسیاتی مرض Anaroxia کا شکار ہو گئی ہیں۔ جس میں خود بخود بھوک مٹ جاتی ہے اور وزن خطرناک حد تک کم ہو جاتا ہے۔ امریکن سائیکولوجیکل ایسوسی ایشن کے مطابق ستر فیصد خواتین ایسی ہیں جو صرف تین منٹ تک کسی فیشن میگزین کو دیکھ لیں تو ان پر ڈپریشن طاری ہو جاتی ہے۔ یہ سب میڈیا کے زوردار ہتھیار سے کیا جاتا ہے اور وہاں اس بیچاری عورت کو سجا سنوار کر یوں کاروباری منڈیوں میں کھڑا کیا جاتا ہے کہ ہر کوئی اسے تہذیب اور آزادی کے نام پر داد دیتا ہے۔ اس انڈسٹری کے بڑھتے ہوئے اثر و نفوذ کا اندازہ اس سے لگائیے کہ امریکہ میں 1971ء تک ٹیلی ویژن پر ہر ہفتے 714 کمرشل آتے تھے یعنی ایک سال میں عام آدمی 37000 کمرشل دیکھتا تھا۔ جب کہ اب روزانہ ٹیلی ویژن پر دو ہزار کمرشل آتے ہیں یعنی ہر سال سات لاکھ تیس ہزار کمرشل اور ان میں نوے فیصد سے زیادہ عورتوں کی نمائش سے بھرے ہوتے ہیں۔ ان کمرشل میں عورتوں کے جسمانی اعضاء کو نمایاں کر کے پیش کیا جاتا ہے۔ جبکہ مردوں میں ان کے چہروں کو نمایاں کیا جاتا ہے۔ اس جسمانی دہشت گردی کا صرف ایک نتیجہ جو ایلن کوین کی تحقیق سے لگائیں کہ جو مرد اس طرح کے جسمانی خطوط کے اشتہارات دیکھتے ہیں ان میں جنسی جرائم، خواتین پر تشدد اور جنسی زیادتی کے رجحانات زیادہ پائے جاتے ہیں۔ خود اس ساری فیشن انڈسٹری کا اندرونی حال یہ ہے کہ اگست 2009ء میں آئندہ جون کو 59 سال قید کی سزا سنائی گئی جس پر 16 سالہ ماڈلز اور ایک بچی کے ساتھ زیادتی ثابت ہوئی۔ وہ اپنے تمام کیریئر میں کئی سال مسلسل کم سن بچیوں کو ہوس کا نشانہ بناتا رہا۔ یہ وہ فیشن ڈیزائنر ہے جس کے کپڑے پیرس ہلٹن جیسی مشہور ماڈل بھی پہننے پر فخر کرتی تھی۔

میں یہاں ایسے ہزاروں کیس پیش کر سکتا ہوں لیکن یہ سب فیشن زدہ ماحول اور طرز زندگی ان جرائم سے



خوفزدہ نہیں ہوتا۔ یہ لوگ انہیں کاروباری اثرات کا نام دیتے ہیں۔ ایسی وارداتوں اور اس طرح کے جنسی تلذذ سے تو انہیں اور تحریک ملتی ہے۔ عورت بازار کی زینت بنتی ہے تو پھر اس سے وابستہ اربوں ڈالر کی انڈسٹری کا جائزہ لیجئے جو دن رات ترقی کرتی ہے۔

بالوں کو رنگنے، شیمپو، چہرے کے خدو خال، جسم کے تناسب کے ملبوسات ہزاروں قسم کے میک اپ، لاکھوں کی تعداد کے پرفیوم، بیوٹی پارلر اور جسمانی خوبصورتی کے مراکز، لاکھوں کی تعداد میں پلاسٹک سرجن، جوتوں سے لے کر سر اور بالوں تک قابل توجہ پہناوے، آنکھوں، ہونٹوں اور گالوں کو پرکشش بنانے کے سامان۔ یہ فہرست اتنی طویل ہے کہ ان کی تعداد پر جو فہرستیں مرتب ہوئیں ہیں وہ بھی کئی سو جلدوں میں ہیں۔ یہ کئی سوارب ڈالر کی انڈسٹری ہی نہیں اس کے پیچھے چھپی وہ ہوس بھی ہے جو عورت کو ہر پہلو سے بازار میں لا کر اپنے جذبوں کی تسکین چاہتی ہے۔

جہاں دولت اور جنس کی ہوس اکٹھی ہو جائے وہاں اسے للکارنے والا ایک شخص بھی زہر لگتا ہے اور یہاں 1900 عورتیں ہیں جو یہ اعلان کر رہی ہیں کہ ہم نے تماشہ نہیں بننا، ہم نے بازار میں نہیں کھڑا ہونا، ہم تمہارے اس لائف سٹائل پر لعنت بھیجتی ہیں۔

یہ کیسا منافق لائف سٹائل اور حقوق نسواں کا ایجنڈا ہے جو کچن میں کام کر کے تھکنے والی عورت کو مظلوم کہتا ہے اور فیشن خبط میں فاقوں مرنے، گھنٹوں ورزش کرنے اور مہینوں صرف جوس اور پانی پر زندگی گزار کر مردوں کے لئے تماشہ بننے والی عورت کو روشن خیال، آزاد، جمہوریت پسند اور مہذب قرار دیتا ہے۔

فرانس جس میں روزانہ مسلمان ہونے کی تعداد تین سے چار ہے اور جس کے بارے میں یہ اندازے ہیں کہ 2025ء تک یہ مسلم اکثریت کا ملک ہوگا، وہاں یہ 1900 خواتین اس حرص و ہوس کی منڈی میں ایک ایسا آغاز ہیں کہ اگر اسے کچلا نہ گیا تو کل یہ سوال عام ہو سکتا ہے کہ اس سارے دھندے میں عورت ہی تماشہ کیوں بنتی ہے۔ اسی کی عریانی کیوں بیچی جاتی ہے، اسے ہی بازار میں لا کر کیوں کھڑا کیا جاتا ہے، آرٹ، ادب، فیشن اور آزادی کے نام پر۔



## قیامت کی علامتیں

### دعاؤں کا قبول نہ ہونا:

حضرت حذیفہؓ فرماتے ہیں کہ رسول اکرم ﷺ نے فرمایا: اُس ذات کی قسم جس کے قبضہ میں میری جان ہے، تمہیں نیکی کا حکم کرنا ہوگا ورنہ کچھ بعید نہیں کہ اللہ تعالیٰ تم پر کوئی عذاب نازل فرمائے۔ پھر تم اللہ سے اس عذاب کے ٹلنے کی دعائیں بھی کرو گے تو قبول نہ ہونگی۔ (جامع ترمذی)

### حلال و حرام کی تمیز کا اٹھ جانا:

حضرت ابو ہریرہؓ حضور کا ﷺ ارشاد نقل کرتے ہیں کہ لوگوں پر ایسا دور بھی آئے گا جس میں آدمی کو یہ پرواہ نہ ہوگی کہ جو کچھ وہ لیتا ہے وہ حرام ہے یا حلال (بخاری)

### مال کا فتنہ:

حضرت کعب بن عیاضؓ فرماتے ہیں کہ میں نے رسول اقدس ﷺ سے سنا ہے کہ ہر امت کے لئے ایک فتنہ ہے، اور میری امت کا خاص فتنہ مال ہے۔

### خواہشات پرستی:

حضرت ابن عباسؓ سے روایت ہے کہ لوگوں پر ایک دور آئیگا جس میں آدمی کا اہم مقصد شکم پروری بن جائے گا اور خواہش پرستی ان کا دین ہوگا۔

### جاہل مفتی:

حضرت عبداللہ بن عمرؓ فرماتے ہیں کہ حضور ﷺ نے فرمایا کہ اللہ تعالیٰ علم کو اس طرح نہیں اٹھائے گا کہ لوگوں کے سینے سے نکال دے بلکہ علماء کو ایک ایک کر کے اٹھاتا رہے گا یہاں تک کہ جب



کوئی عالم نہیں رہیگا تو لوگ جاہلوں کو پیشوا بنائیں گے اور دوسروں کو بھی گمراہ کریں گے۔  
مساجد پر فخر کا دور:

قیامت قائم نہ ہوگی یہاں تک کہ لوگ مسجدوں میں بھی (بیٹھ کر مساجد کے بارے میں) فخر کرنے لگیں گے۔ (ترمذی)

### حجت بازی کی بہتات:

میرے امت پر ایک ایسا زمانہ آئے گا جس میں قاری بہت ہونگے مگر فقیہ کم، علم کا قحط ہو جائیگا اور فتنہ فساد کی کثرت۔ پھر اس کے بعد ایک زمانہ ایسا آئے گا جس میں میری امت کے ایسے لوگ بھی قرآن پڑھیں گے جن کے حلق سے قرآن نہیں اترے گا۔ پھر اس کے بعد ایسا زمانہ آئے گا جس میں اللہ تعالیٰ کے ساتھ شریک ٹھہرانے والا مؤمن سے دعویٰ توحید میں حجت بازی کرے گا۔ (کنز العمال)

مردوں اور عورتوں کی آوارگی:

کاش میں جان لیتا کہ میرے بعد میری امت کا کیا حال ہوگا، جب ان کے مرد اکڑ کر چلا کریں گے۔ ان کی عورتیں (سربازا) اتراتی پھریں گیں۔ اور کاش میں جان لیتا جب میری امت کی دو قسمیں ہو جائیں گی۔ ایک تو وہ ہوگی جو اللہ تعالیٰ کے راستے میں سینہ سپر ہونگے اور دوسری وہ جو غیر اللہ کی لئے سب کچھ کریں گے۔ (کنز العمال)

### قرب قیامت اور رؤیت ہلال:

قرب قیامت کی ایک نشانی یہ ہے کہ چاند کو پہلے سے دیکھ لیا جائے گا اور (پہلی تاریخ کے چاند کو) کہا جائے گا کہ یہ تو دوسری تاریخ کا ہے اور مسجدوں کو گزر گاہ بنا لیا جائے گا اور ”ناگہانی موت“ عام ہو جائے گی۔ (جمع الفوائد)

### دین کے لئے مشکلات:

نیک لوگ یکے بعد دیگرے رخصت ہو جائیں گے، جیسے چھانٹی کے بعد روڈی کھجوریں یا بجو باقی رہ جاتے ہیں، ایسے ناکارہ لوگ رہ جائیں گے کہ اللہ تعالیٰ ان کی پرواہ نہیں کریگا۔



گلاسگو "سکات لینڈ" برطانیہ سے ایک خط

”گلاسگو“ برطانیہ میں پنجگانہ نماز کا چارٹ کیسے تیار کیا گیا

حافظ غلام علی صاحب، امام مدنی مسجد، گلاسگو

پنجگانہ نماز کے اوقات گھڑی گھنٹوں، حساب کتاب، ماہرین فلکیات کے محتاج نہیں ہو سکتے۔ یہ جذبہ لے کر بذات خود مشاہدات شروع کئے۔ غالباً ۱۹۸۲ء کی بات ہے کہ اس سے پہلے پورے برطانیہ میں اکثر علماء کرام نے ۱۲ ڈگری سورج زیر افق پر طلوع فجر کے وقت دے چارٹ مرتب کیے ہوئے تھے۔ جب مشاہدات ہوئے، تحقیق ہوئی تو پتہ چلا کہ یہ سو فیصد غلط ہے۔

احقر نے سب سے پہلے ایک چھوٹا سا ٹیبل تیار کیا، اس پر ۹۰ پریمخ گارڈ کر نصف النہار کا وقت نکالا۔ پھر مثل اول پھر مثل ثانی۔ ثانی کے اوقات سایہ ناپ کر تقریباً دس ماہ کے مختلف ایام میں انڈیا، پاکستان یا عام اہل علم کی مدد سے سایہ ناپتے رہے اور تحریر میں لاتے رہے۔ دس ماہ کے بعد لنڈن آبزرویٹری سے رابطہ قائم کیا۔ ان سے نصف النہار مثل اول اور مثل ثانی کے اوقات منگوائے۔ موازنہ کیا تو اپنے مشاہدات کے ساتھ دو تین منٹ کے فرق کے ساتھ ٹھیک پایا۔ ہمارے اکثر حضرات ظہر کا وقت شروع عین نصف النہار پر کرتے ہیں۔ مشاہدے سے پتہ چلا کہ جتنی دیر سورج غروب ہونے میں لگتی ہے اتنی دیر تک سایہ بڑھتا نہیں بلکہ ٹھہرا رہتا ہے۔ اسی لئے تمام ماہرین فلکیات (مسلمان) فرماتے ہیں کہ عین نصف النہار سے عمومی طور پر پانچ منٹ کے پہلے اور پانچ منٹ بعد تک پڑھنا مکروہ ہے۔ پورے سکات لینڈ میں ظہر کا شروع وقت اور عصر کا شروع وقت غلط تھا۔ بلکہ سردیوں میں بعض اوقات جمعہ کی جماعت یا انفرادی طور پر ظہر مثل ثانی کے بعد ادا کی جاتی تھی، جو سب کے نزدیک قضاء تصور کی جاتی ہے۔ اس کے بعد سورج غروب کا مشاہدہ ہوائی جہاز کا سفر و پہاڑی پر کھڑے ہو کر کرتے رہے۔ تحقیق سے پتہ چلا کہ آبزرویٹری والے جو اوقات سورج غروب کا دیتے ہیں وہ شہر کے وسط میں کسی مقام سطح سمندر لیول کا دیتے ہیں۔ تو اس میں جو مقامات سطح سمندر سے جتنے بلند ہوتے ہیں ان کا



غروب تاخیر سے اور طلوع جلدی ہوتا ہے، لیکن یہ فرق طلوع فجر میں تب ہوتا ہے اگر کوئی مقام سطح سمندر سے دو ہزار فٹ سے زیادہ بلند ہو۔

اس کی تائید کے لئے ڈاکٹر محمد الیاس ملائشیاء، ڈاکٹر عبداللطیف کراچی، امریکہ واشنگٹن اور برطانیہ کی آبزرویٹری سے اوقات منگوا کر اپنے مشاہدہ کے ساتھ موازنہ کر کے نماز مغرب کا وقت پورے شہر کی بلندی اور اطراف میں پھیلے ہوئے شہر کو سامنے رکھ کر مرتب کیا گیا، پھر لپ سال کی وجہ سے جو فرق آتا ہے اس کا چار سال کا نچوڑ نکال کر مغرب کا وقت ڈاکٹر ژلپ (سربراہ آبزرویٹری برطانیہ) کے مشورے سے بھی مدد لی گئی، اور ہمیشہ کے لیے مغرب کا وقت مرتب کر دیا گیا۔ اسی طرح ظہر کا اول وقت، عصر کا وقت، مغرب کا وقت کا تعین کیا گیا۔

طلوع فجر کب ہوتی ہے؟ احادیث کا مطالعہ کرنے کے بعد پتہ چلتا ہے کہ جب رات کی تاریکی ہوتی ہے پھر سورج جب ایک خاص مقام پر زیر افق پہنچتا ہے تو اپنی روشنی افق پر پھیلا کر سپیدی (سفیدی) اور تاریکی میں فرق ظاہر کرتا ہے۔ یہ نقطہ آغاز سحری بند کرنے کا اور فجر کا وقت داخل ہونے کا ہے۔ اب اس کا مشاہدہ کرنے کے لیے لازمی ہے کہ ایسی جگہ شہر کے قریب تلاش کی جائے جہاں سورج غروب ہونے تک نظر آئے، پھر وہیں کھڑے ہو کر شفق احمر کا غروب پھر شفق ابیض کا غروب دیکھا جائے۔ اس کے لیے مشاہدہ کرنے والے اور افق تک کوئی بجلی کی روشنی نہیں ہونی چاہیے اور نہ ہی کوئی رکاوٹ۔ حدنگاہ تک مطلع صاف ہو، ظاہر ہے اس ملک میں ایسا ہونا کافی مشکل ہے، لیکن جب کسی بات کی فکر انسان اوڑھ لیتا ہے تو اللہ تعالیٰ حالات سازگار بنا دیتے ہیں۔ کم و بیش دو سال دیگر تجربہ کار حضرات کو ساتھ لے کر خصوصاً میاں اسحاق صاحب، میاں عبدالغفور صاحب انڈیا والے جنہوں نے حضرت جی مولانا الیاس امیر و باقی تبلیغی جماعت کے ساتھ وقت لگایا ہوا تھا، زمیندار تھے، شفق کی واقفیت رکھتے تھے نے بھی ساتھ دیا۔ بالآخر دو سال کے ذاتی مشاہدات طلوع فجر و غروب شفق ابیض کے اوقات کو ماہرین فلکیات مسلم و غیر مسلم کے اوقات سے موازنہ کیا تو قریب قریب پایا۔

۱۹۸۱ء میں یہ بات واضح ہو گئی جب واشنگٹن و برطانیہ کی رسدگاہ سے رجوع کیا کہ جب



سورج 18 ڈگری زیر افق ہوتا ہے تو نقطہ آغاز طلوع فجر کا وقت ہوتا ہے۔ نیز ہندوستان جبکہ پاکستان، بنگلہ دیش نہ بنے تھے، پورے ملک میں، پورا سعودی عرب، ملائیشیاء، انڈونیشیاء، و دیگر اسلامی ممالک کے موجودہ ٹائم ٹیبل منگوائے تو تحقیق سے پتہ چلا کہ وہ سب 18 ڈگری کے قریب وقت پر تیار کیے گئے ہیں۔

چند ایک حضرات نے عرصہ چالیس سال سے نئی تحقیق 15 ڈگری کے مطابق طلوع فجر کی پیش کی ہے، اور وہ بھی پاکستان کراچی سے شروع ہوئی، جس میں مفتی رشید احمد لدھیانوی کا نام پیش کیا۔ تحقیق سے پتہ چلا کہ مفتی صاحب مرحوم نے 15 ڈگری سے رجوع کیا اور فرمایا تھا کہ سحری 18 ڈگری کے مطابق ختم کی جائے۔ حوالہ کے لیے فتویٰ نمبر ۹۹۹۱/۲۷۔ دارالعلوم کراچی (۲) جناب جناب شبیر احمد کا کاخیل پاکستان (۳) مدرسہ رشیدیہ کے مولانا شہباز صاحب کراچی اور ان کے ذاتی حالیہ مشاہدات، ڈاکٹر پروفیسر عبداللطیف ماہر فلکیات کے مطابق فجر ۱۸ ڈگری پر ہوتی ہے۔

(۲) علامہ برجنڈی کا حوالہ دیا جاتا ہے کہ ان کی اصل تحریر کے مطالعہ سے پتہ چلتا ہے کہ صاحب موصوف کا پنا کوئی ذاتی مشاہدہ نہ تھا، کسی نامعلوم کا فقط قول لفظ ”قیل“ سے کیا ہے، جو اہل علم کے لیے بالکل معتبر نہیں۔

(۳) علامہ بدرالدین عینی کا حوالہ دیا جاتا ہے۔ جب شرح عمدۃ القاری کا بغور مطالعہ کریں تو واضح ہوتا ہے کہ مرحوم بھی ۱۸ ڈگری کے ہی بارے میں فرماتے تھے، نیز شرح چغمیننی کا مطالعہ کریں۔

(۴) ایک دو حدیثیں پیش کی جاتی ہیں جن سے یہ ظاہر کیا جاتا ہے کہ سحری طلوع آفتاب سید را دیر پہلے تک کھائی جانا بھی ثابت ہے۔ محدثین نے ان احادیث کا رد کیا ہے کہ قرآن پاک کی آیت کے خلاف ہیں، نیز ثابت کیا ہے کہ راوی ابن کھبہ منکر و کذاب تھا۔ دوسرے راوی کے بارے میں بھی نقائص ثانی کیے ہیں۔ نیز چودہ سو سال میں کسی ایک نے بھی اس پر عمل نہیں کیا، بلکہ ان دو حدیثوں کا رد کیا ہے (ابن کثیر و معارف القرآن)

صحابہ کرامؓ کے زمانہ مبارک میں ایک ہی وقت سحری بند ہوتی تھی اور وہ نقطہ اول ہی تھا



، جب سفید دھاری آسمان پر ظاہر ہو جائے تو سحری بند کی جائے۔

(۵) بعض حضرات نے پورے سال میں چند دن مشاہدہ کر کے اُسی پر قیاس کر کے چارٹ مکمل کر دیا، جس میں کئی کئی ماہ مابین طلوع فجر اور طلوع آفتاب کا وقفہ ایک ہی رکھا، اور یہی طریقہ دوسرے شہر والوں نے بھی اپنا لیا، جو کم علمی ہی نہیں بلکہ خلاف فطرت اور خلاف عقل ہے۔ ایک شہر کا مشاہدہ دوسرے شہر کے لیے قابل عمل نہیں ہوتا، البتہ ماہرین فلکیات بتاتے ہیں کہ جب سورج فلاں ڈگری پر ہوگا تو اس وقت اس مخصوص شہر والوں کے لیے یہ وقت ہوگا۔ نیز مشاہدہ کے لیے اصول ہیں جو پہلے لکھ چکا ہوں۔

(۶) بعض لوگ انڈیا یا پاکستان کے وقفہ ڈیڑھ گھنٹہ مابین طلوع فجر و طلوع آفتاب کو ہی معیار بناتے ہیں اور اس پر زور دیتے ہیں، یہ بھول جاتے ہیں کہ وہ برطانیہ جو بلند عرض بلد پر ہے اس میں تفاوت زیادہ ہوتا ہے۔ حتیٰ کہ ممی، جون، جولائی، چنداگست کے سورج بعض شہروں میں زیر افق زیادہ نہیں جاتا، جس کی وجہ سے پوری رات افق پر روشنی رہتی ہے۔ یعنی شفقین غروب نہیں ہوتیں، شرعی راتیں نہیں ہوتیں، اس کا مشاہدہ درجنوں لوگ کر چکے ہیں۔

انڈونیشیاء، ملائیشیاء میں جون میں مابین طلوع آفتاب زیادہ سے زیادہ ایک گھنٹہ پندرہ منٹ کا وقفہ ہوتا ہے۔ جبکہ پاکستان راولپنڈی میں ایک گھنٹہ چوالیس منٹ ہوتا ہے، تو کیا وہ لوگ پاکستان آ کر ان کو کہیں گے کہ بھئی آپ اتنا وقفہ درمیان میں کیوں کرتے ہیں۔ اسی طرح برطانیہ جو اپنے محل وقوع  $56-5, N$  ہے ملائیشیاء  $0,6N$  ہے راولپنڈی  $33-40$  ہے۔ تو جتنا بلند عرض بلد پر جائیں گے تفاوت بڑھتا جائے گا۔ حتیٰ کہ ناروے  $68N$  پر سورج کئی دن غروب ہی نہ ہوگا یا رات ہی رہے گی۔ یہ نظام قدرت ہے۔ ملائیشیاء، انڈونیشیاء وغیرہ ممالک میں سال بھر دن کم و بیش برابر ہوتے ہیں۔ رات دن تقریباً ۱۲ گھنٹے بلکہ سردیوں میں دن قدرے لمبے ہوتے ہیں۔ پاکستان وغیرہ میں سردیوں و گرمیوں میں زیادہ سے زیادہ تقریباً ساڑھے چار گھنٹے، برطانیہ میں یہی فرق ساڑھے دس گھنٹے کا فرق پڑ جاتا ہے۔



(۷) بقض حضرات نے بالکل نیا طریقہ نکالا ہوا ہے۔ کبھی 15 ڈگری کبھی 15 ڈگری کبھی

18 ڈگری کبھی سب سے ہٹ کر سحری کرنے کا چارٹ بنایا ہوا ہے۔ حالانکہ قرآن و حدیث، تعامل صحابہ کرامؓ، عام امت مسلمہ کا عمل ایک ہی چلا آتا تھا، عرصہ چالیس سال سے یہ نئی بات نکل آئی ہے۔  
الحمد للہ سب سے پہلے مدرسہ تعلیم الاسلام کے بانی و مہتمم جناب مولانا محمد اسلم مدظلہ نے اپنے مدرسہ سے مشاہدہ کے مطابق و دیگر عالم اسلامی ممالک کے مطابق پنجگانہ نماز کا چارٹ مرتب کر کے امت پر احسان فرمایا، نیز سایہ کی تحقیق نصف النہار مثل اول، مثل ثانی کے لئے بڑی قربانی دیتے رہے۔

دارالعلوم کراچی کے تمام علماء کرام مفتی حضرات خصوصاً سید حسین احمد صاحب، مفتی تقی عثمانی صاحب، مفتی رفیع عثمانی صاحب، مفتی محمد اشرف صاحب، مفتی عبدالرؤف صاحب، مفت عالمگیر صاحب، سب نے بھرپور مشاہدات سے اور کتابوں سے علم کے ذریعہ ڈاکٹر عبداللطیف صاحب ماہر فلکیات کراچی والوں نے سرپرستی فرمائی۔ اللہ تعالیٰ تمام کو جزائے خیر عطاء فرمائے، نیز واشنگٹن اور برطانیہ کی رصدگاہوں نے بھرپور تعاون فرمایا۔ دیگر حضرات جو شفقین کے مشاہدات میں شامل ہوئے، سب کو اللہ تعالیٰ اجر عظیم عطاء فرمائے، آمین۔

سب سے آخر میں جناب مولانا محمد یعقوب قاسمی صاحب جنہوں نے ۱۹۸۰ء میں امریکہ کے تبلیغی سفر میں محسوس کیا کہ برطانیہ کا ٹائم ٹیبل اصل سے بہت بعید ہے۔ پھر مشاہدات اور کتابی علم حاصل کر کے پورے ملک کے مسلمانوں پر احسان فرمایا، اور 18 ڈگری زیر افق سورج پر طلوع سحر کا آغاز فرما کر دیگر تمام بلاد اسلامیہ کے ساتھ اوقات فجر شروع کروایا۔ جناب مولانا فراشوی صاحب مانچسٹر نے اس میں زندگی کا ایک حصہ لگایا اور دیگر علماء کے ساتھ افہام و تفہیم کے ساتھ امت کے بہت بڑے حلقہ کو 18 کے مطابق طلوع فجر پر قائل کیا۔ برطانیہ میں ان دونوں بزرگوں کی محنت و کوشش کو اللہ تعالیٰ قبول فرمائے اور ان کی قربانیوں کی قدر ذاتی نصیب فرمائے، آمین۔

احقر، غلام علی عفی عنہ..... خادم و امام مدنی مسجد۔ زیر سرپرست جمعیت اتحاد المسلمین۔ گلاسگو۔



## ”خودکشی ایک عالمگیر مسئلہ“

انیلہ نور عباسی

دنیا میں خودکشیوں کی تاریخ بہت پرانی ہے۔ کچھ محققین کے مطابق تقریباً چار ہزار سال پہلے ایک شخص نے مصر میں خودکشی کی تھی، یہ بھی کہا جاتا ہے کہ تقریباً 3500 سال پہلے چین میں عورتوں کا اپنے شوہر کی موت پر خودکشی کرنا عام تھا، بعد میں یہ رسم انڈیا میں ”ستی“ کے نام سے شروع ہوئی۔

مذہبی حوالوں سے جائزہ لیا جائے تو بدھ مت میں خودکشی کو کچھ صورتوں میں جائز قرار دیا گیا، لیکن یہودیت میں خودکشی کو سختی سے روکا گیا، جبکہ بائبل کے مطابق اپنی جان کو اپنے ہاتھوں ختم کرنا فطری قوانین کے خلاف ہے۔ ان مذاہب کے علاوہ اسلام بھی خودکشی کو حرام قرار دیتا ہے، یہودی تاریخ میں کئی ایسے واقعات موجود ہیں، جن میں فوج کے کچھ جوانوں نے دشمنوں کی قید کے بجائے ایک دوسرے کو قتل کیا۔ قدیم یونانی اور رومن تہذیبوں میں خودکشی چار عوامل کی وجہ سے جائز تھی۔ ان میں سب سے پہلے عزت کا تحفظ، شدید جسمانی درد، کوئی بیماری، قومی ہتک کا خطرہ اور جذبہ حب الوطنی شامل تھے۔ ارسطو کے مطابق فرد ریاست کا حصہ ہوتا ہے اور اگر کوئی ایسا کرتا ہے تو وہ ریاست کے خلاف قدم اٹھاتا ہے۔ افلاطون کے مطابق انسان خدا کا مجاہد ہے اور خودکشی کرنا خدائی قوانین کے خلاف ہے۔ مغربی مفکر آگسٹن کے مطابق خودکشی کرنا سیدھا قتل ہے،

چاہے اپنے آپ کو کیا جائے یا کسی اور کو۔ تھامس اکیونس کے مطابق کسی شخص کو یہ اختیار نہیں ہے کہ وہ کسی معاشرے سے اپنی موجودگی ختم کرے۔

سترہویں صدی میں خودکشی کے موضوع پر بحث زور پکڑنے لگی تو کچھ مفکرین نے اسے جائز قرار دے دیا، جبکہ زیادہ تعداد ان کی تھی، جنہوں نے خودکشی کی مخالفت کی اس سے اعلیٰ اور نچلے طبقوں میں خودکشیوں کا رجحان بڑھنے لگا۔ 1732ء میں رچرڈن نے اپنی دو بیٹیوں کو غربت کی وجہ سے قتل کر



دیا اور خود مرنے سے پہلے ایک تحریر لکھی، جس کا مفہوم یہ تھا ”آنے والا دور خود کشیوں کے عروج کا دور ہوگا“

کچھ ماہرین نفسیات اسے دماغی خرابی کا نام دینے لگے، اور پھر ایسی اموات پر تحقیق میں اضافہ ہوتا چلا گیا۔ خود کشی کو معاشرے اور نفسیاتی عوامل سے جوڑا جانے لگا۔ معاشرتی عوامل میں غربت، بے روزگاری،

شدید پریشانی، جنسی مسائل، اکیلا پن، ڈپریشن اور کاروباری نقصان، محبت گھریلو جھگڑے، خاندانی تنازعات،

اور تشدد نمایاں ہونے لگے۔ فرانسیسی طبیب جین ایٹنے کے مطابق خود کشی بے ہوشی کی علامت ہے، لیکن بیماری نہیں۔ اٹلی کے ماہر نفسیات ہینری موریلی نے خود کشی پر ایک کتاب لکھی جس میں بتایا گیا کہ خود کشی بقاء کے لئے کی جانے والی بے سمت جدوجہد کا نتیجہ ہے۔ دماغ کا نظریہ پیش کرنے والے مشہور فلاسفر اور ماہر نفسیات سگمنڈ فرائیڈ کے مطابق خود کشی صرف انسان کے اندر ہونے والی توڑ پھوڑ کا نتیجہ ہے۔ جاپانی محقق ہرو کی میکمی کے مطابق جب انسان اپنے تعلقات حد سے زیادہ بڑھالیتا ہے، تو پھر وہ تعلقات بے معنی ہونے لگتے ہیں، تعلقات کے ٹوٹنے کے عمل میں تیزی آتی ہے، جس سے انسان میں مایوسی پھیلنا شروع ہو جاتی ہے اور یہ مایوسی انسان کو خود کشی کی راہ پر لے جاتی ہے۔ ماہر عمرانیات کراؤس نے اپنی تحقیق میں لکھا ہے کہ وہ ممالک جن کی ثقافت میں بے معنی تعلقات کی حوصلہ شکنی کی جاتی ہے، وہاں پر خود کشیوں کی شرح بہت کم ہے۔ کراؤس کے مطابق اپنے آپ کو مارنے کا عمل اپنے اندر کسی تعلق کے ٹوٹنے کے بعد پیدا ہوتا ہے۔ کراؤس نے اپنی تحقیق میں سعودی عرب، کویت، مصر اور ایران کا حوالہ دیتے ہوئے کہا ہے کہ ان ممالک میں خود کشیوں کی شرح کم ہونے کی پہلی وجہ مردوں اور عورتوں کے درمیان جنسی تعلقات میں کمی ہے، ایلس نے اپنی کتاب Sexual Inversion میں اس بات پر زور دیا ہے کہ وہ لوگ ہم جنس پرستی کا شکار ہو جاتے ہیں، ان میں خود کشی کرنے کا رجحان باقی لوگوں کی نسبت زیادہ ہوتا ہے۔ کینٹ فروم نے اپنی تحقیق Sexuality & Suicide میں لکھا ہے کہ مردانہ



خصوصیات سے محرومی اور ہم جنس پرستی کی وجہ سے خود کشیوں میں اضافہ ہوا ہے۔

امریکی ہیلتھ دیپارٹمنٹ سے تعلق رکھنے والے ایک محقق گپسن نے اپنی حالیہ تحقیق میں کہا ہے کہ ہم جنس پرستی کے عادی افراد میں خود کشی کی شرح 6 گناہ زیادہ ہے اور ہر دوسرا gay اور ہر تیسری lesbian زندگی میں چار بار خود کشی کی کوشش کرتے ہیں۔ کچھ جدید ماہرین نفسیات خود کشی کو نفسیاتی الجھاؤ سے نہیں جوڑتے، ان کے مطابق دماغی خرابی ہی خود کشی کا راستہ دکھاتی ہے۔ مشہور امریکی ڈاکٹر ایچ کے ایمرسن نے خود کشیوں کے حوالے سے ایک کتاب لکھی، جس میں ایسے کئی افراد کی زندگیوں کا ذکر ہے، جنہوں نے خود کشیاں کیں ایمرسن نے ان لوگوں کے بارے میں تحقیق کی اور کہا کہ خود کشی کرنے والے تمام لوگ دماغی طور پر ٹھیک نہیں تھے۔ ایمرسن نے اپنی کتاب میں لکھا کہ کچھ دماغی بیماریاں بہت پیچیدہ ہوتی ہیں۔ معاشرے میں

ان بیماریوں میں مبتلا افراد بظاہر دماغی طور پر نارمل دکھائی دیتے ہیں۔ بینجمن وولمن نے اپنی کتاب میں لکھا ہے، ”انسانی زندگی میں پایا جانے والا اجنبی پن، خاندانی تعلقات میں زوال اور انسان کا معاشرتی ہجوم میں اپنے آپ کو کھودینا، اپنے آپ کو نقصان پہنچانے کی ابتدائی وجوہات ہو سکتی ہیں۔“ ڈبلن مشہور ماہر نفسیات ہیں، ان کے مطابق خود کشی صرف دماغی اور جذباتی خلل کا نتیجہ ہے۔ انسان میں جینے کی پیدائشی حس ہوتی ہے، مگر کئی بار شدید ذہنی دباؤ اس حس پر اپنا کنٹرول جمالیتا ہے اور انسان ایک ایسی حالت میں چلا جاتا ہے، جہاں زندگی اس کے لئے اپنی اہمیت کھودیتی ہے۔ کئی ماہرین کے مطابق خود کشی ایک ذاتی فعل ہے، مگر بیرونی طاقت (جسے معاشرتی حالات کہا جاسکتا ہے) انسان کے کردار، شخصیت پر اثر انداز ہوتی ہے۔ ڈاکٹر وارن فیرل نے اپنی کتاب ”دی میتھ آف میل پاور“ میں لکھا ہے کہ مرد عورتوں کی نسبت اس لئے زیادہ خود کشی کرتے ہیں کہ مردوں نے زندگی میں ہارنے کے بجائے پانا سیکھا ہوتا ہے ان کے اندر برداشت کرنے کا مادہ کم ہوتا ہے، جبکہ اس کے مقابلے میں عورتیں زندگی میں چھوٹے چھوٹے ٹارگٹ رکھتی ہیں اور زیادہ چاہی جاتی ہیں۔ اس لئے ان میں خود کشی کی شرح کم ہے۔ 1969ء میں راول نیروول نے اپنے نظریے ”معاشرتی دباؤ“ میں کہا کہ ان ملکوں میں



خودکشی کی شرح میں مزید اضافہ ہوگا، جہاں معاشرہ کسی فرد کی پروا کئے بغیر اسے اس کے حال پر چھوڑ دے گا۔“ 1990ء میں ہنگرین ماہر عمرانیات فرنک موسونی نے مختلف ملکوں میں خودکشی کی مختلف شرحوں کی وضاحت کرتے ہوئے کہا کہ ”قوموں میں مختلف شرح صرف اس لئے ہے کہ ان کی آبادی ایک جیسی نہیں ہے ترقی یافتہ ممالک میں خودکشی کی شرح مردوں میں زیادہ ہے اور یہ وہ مرد ہیں جو عمر رسیدہ ہیں یا پھر طلاق یافتہ۔“

کچھ امریکی ماہرین اس نکتے پر بحث کرتے ہیں کہ وہ لوگ جن کو زندگی میں کسی بڑے مسئلے کا سامنا ہوتا ہے مگر وہ خودکشی کر کے عام لوگوں کو سوچنے کے لئے بہت کچھ دے جاتے ہیں۔ ایلن مرسن جو نیو یارک ٹائمز کے بزنس ایڈیٹر تھے، انہوں نے امریکہ کی معیشت میں سب سے بڑا اسیکنڈل لانچ کیا 200ء میں انہوں نے پندرہ منزلہ عمارت سے چھلانگ لگا کر لوگوں کے دلوں کی دھڑکن کم کر دی تھی۔ سوسائٹ میکار کل مقبول جاز گلوکارہ نے اپنی انیسویں البم ریلیز ہونے سے ایک دن پہلے ایک بڑی عمارت سے چھلانگ لگا دی تھی۔ یہ دونوں مثالیں ان لوگوں کی ہیں جو بظاہر کامیاب تھے، لیکن زندگی سے اکتائے ہوئے تھے۔ اس اکتاہٹ کی وجہ وہ ذہنی خرابی بیان کی جاتی ہے، جس پر تھوڑی قوت ارادی سے قابو پانا ممکن تھا۔

دین اسلام نے خودکشی کو حرام قرار دیا ہے اور ایسا کرنے والے کا ٹھکانہ دوزخ بتایا گیا ہے۔ اسلام کے مطابق یہ زندگی خدا کی امانت ہے اور اس میں خیانت کی کسی صورت میں بھی اجازت نہیں۔ حضور ﷺ نے فرمایا ہے کہ ”خودکشی کرنے والے کا ٹھکانہ دوزخ کا نچلا حصہ ہے۔“ اس کے علاوہ قرآن مجید کی سورۃ النساء آیت نمبر 29 کا ترجمہ ہے: ”اور اپنے آپ کو قتل نہ کرو، یقیناً اللہ تم پر سب سے زیادہ مہربان ہے۔“ ان آیات میں صاف بیان کر دیا گیا ہے کہ انسان کو یہ اختیار نہیں ہے کہ وہ اپنی جان خود لے، کیونکہ اللہ خود انسان سے وعدہ کر رہا ہے کہ میں سب سے زیادہ مہربان ہوں۔ ایک اور جگہ سورۃ البقرہ آیت نمبر 195 کا ترجمہ ہے: ”اور اپنے آپ کو تباہی میں مت پھینکو۔“ اللہ تعالیٰ نے قرآن مجید کی سورۃ البقرہ آیات نمبر 155.56 میں واضح کر دیا ہے: ”اور یقیناً ہم تمہارے خوف، بھوک اور دولت کا



نقصان، جان اور فصل کے نقصان سے امتحان لیں گے، جب ان پر مصیبت نازل ہوئی تو وہ جو ثابت قدم رہے اور کہنے لگے کہ یہ اللہ کی طرف سے ہے ہم بہت جلد اللہ طرف لوٹ جانے والے ہیں۔“ خود کشی ایک بڑی وجہ مایوسی ہے۔ جب انسان اپنی زندگی سے مایوس ہو جاتا ہے تو پھر وہ اس طرح کے انتہائی قدم اٹھاتا ہے، اسی لئے قرآن مجید کی سورۃ یوسف کی آیت نمبر 87 میں اللہ تعالیٰ فرماتا ہے :- ”خدا کی رحمت سے ہرگز مایوس نہ ہوں۔“

ورلڈ ہیلتھ آرگنائزیشن کے مطابق 2006ء میں مردوں میں آٹھویں اور عورتوں میں سولہویں موت کی وجہ خود کشی ہے۔ ہر چالیس سیکنڈ بعد ایک شخص خود کشی کرتا ہے، جب کہ ہر تین سیکنڈ بعد دنیا میں ایک انسان خود کشی کی کوشش کرتا ہے۔ ہر سال دس لاکھ لوگ خود کشی کر کے اپنے جانیں ضائع کرتے ہیں بی بی سی کے مطابق سال 2020ء تک دنیا میں خود کشی کرنے والوں کی تعداد تقریباً پندرہ لاکھ ہو جائے گی۔ پچھلی دو دہائیوں میں خود کشی کی شرح میں 5 تا 65 فیصد اضافہ ہوا ہے۔ سب سے زیادہ نو جوان طبقہ اس بیماری میں مبتلا ہوا۔ دنیا میں ہونے والی تمام خود کشیوں میں تقریباً 30 فیصد چین اور انڈیا میں ہوتی ہیں۔ دنیا کے کئی ممالک کو خود کشی کی شرح کے اعتبار سے مختلف گروپوں میں تقسیم کیا گیا۔ پہلے گروپ میں لیتھوانیا سرفہرست ہے، جہاں پر خود کشی کی شرح 42 افراد فی لاکھ ہے۔ 6500 مربع کلو میٹر والی اس چھوٹی سی ریاست جس کی کل آبادی پینتیس لاکھ کے قریب ہے، وہاں ہر ہفتے 30 لوگ خود کشی کرتے ہیں۔ اس گروپ میں دوسرا نمبر روس کا ہے، جہاں پر خود کشی کی شرح 38 افراد فی لاکھ ہے اور سالانہ 60,000 لوگ موت کے لئے خود کشی کے راستے کا انتخاب

کرتے ہیں 1991ء میں یہ شرح 41 افراد فی لاکھ ہو گئی تھی، اسی گروپ میں یوکرین، ہنگری اور قازقستان بھی شامل ہیں۔ دوسرے گروپ کے ممالک میں جاپان میں سالانہ 30000 لوگ خود کشی کرتے ہیں، جاپانی معاشرے میں خود کشی کرنے کو ”ہارا کیری“ کہا جاتا ہے۔ ہارا کیری جاپانی آرٹس کا حصہ ہے اور کئی اسٹیج

ڈراموں میں ایسے مناظر ہوتے ہیں جس میں اس رسم کو اجاگر کیا جاتا ہے جاپان دنیا کا ایسا ملک ہے،



جہاں پر اجتماعی خودکشیوں کی شرح سب سے زیادہ ہے۔ جاپان میں تقریباً 200 کے قریب ویب سائٹس ہیں، جو خودکشی کرنے کے مختلف طریقے بتاتی ہیں۔ ان ویب سائٹس پر لوگ ایک دوسرے کو تلاش کر کے اجتماعی خودکشی کے لئے اپنی کوششیں تیز کر دیتے ہیں۔ جاپانی ادب میں بھی خودکشیوں کا عکس دکھائی دیتا ہے اور کئی مصنفین نے اپنی کتابوں میں خودکشی کو بہادری اور ہمت سے تعبیر کیا ہے۔ حال ہی میں جاپانی حکومت سے خودکشیوں کی شرح کم کرنے کے لئے ایک مہم ایک علان کیا ہے۔ مہم میں ایسے افراد کو نقد انعام دیا جائیگا، جو ان افراد کی نشاندہی کریں گے، جو زندگی کے خاتمے کے بارے میں سوچ بچار کر رہے ہیں۔ برطانیہ میں سالانہ 19000 افراد خودکشی کی کوشش کرتے ہیں۔ تیسرے گروپ کے ممالک میں انڈیا 14 افراد فی لاکھ، چین 13.8 افراد فی لاکھ، ڈنمارک 13.6 افراد فی لاکھ، جرمنی 12.7 افراد فی لاکھ، سویڈن 13.4 افراد فی لاکھ، آسٹریلیا 12.7 افراد لاکھ، امریکہ 12.6 افراد فی لاکھ اور کینیڈا میں 11.9 افراد فی لاکھ ہے۔

امریکہ میں سولہ منٹ بعد ایک مرد اور نوے منٹ بعد ایک عورت خودکشی کرتی ہے جبکہ ہر 78 سیکنڈ بعد ایک عورت خودکشی کرنے کی کوشش کرتی ہے۔ یہاں موت کی نویں بڑی وجہ خودکشی ہے اور سالانہ 32000 لوگ خودکشی کر کے اپنی زندگی موت کے حوالے کر رہے ہیں۔ خودکشی کرنے والوں میں 75 فیصد ایسے افراد ہوتے ہیں، جو ڈرگس استعمال کرتے ہیں۔ امریکہ میں تابالغ بچوں میں خودکشی کی شرح میں خطرناک حد تک اضافہ ہو چکا ہے۔ 15 سے 24 سال کی عمر میں مرنے والوں کی چوتھی وجہ خودکشی بن چکی ہے۔ 1979ء سے لے کر 1999ء تک امریکہ میں 450,000 افراد کی ہلاکت ایڈز سے ہوئی جب کہ اس عرصے میں 600,000 افراد نے خودکشی کی۔ امریکی تحقیقی ادارے کی رپورٹ کے مطابق امریکہ میں ہونے والی خودکشیوں میں 70 فیصد کا تعلق ڈپریشن سے ہوتا ہے۔ بھارت میں سالانہ 115,000 افراد خودکشی کرتے ہیں۔ سرکاری ذرائع کے مطابق بھارت میں

خودکشی کی شرح 14 افراد فی لاکھ سالانہ ہے۔ خودکشی کرنے والے نوجوانوں میں زیادہ تعداد غربت اور



پاکستان میں پچھلے کئی سال سے خودکشیوں میں خطرناک حد تک اضافہ ہوا ہے۔ 1990ء تک

پاکستان

میں ہونے والی خودکشیوں کی تعداد صرف سالانہ سو کے قریب تھی اور 1999ء تک سالانہ چار سو کے قریب افراد خودکشی کر رہے تھے۔ 2000ء میں یہ تعداد 658 تک جا پہنچی، جن میں زیادہ تعداد ایسے افراد کی تھی جو دماغی طور پر نارمل نہیں تھے، مگر 2001ء میں حیران کن اضافے کے ساتھ یہ تعداد



2456 ہوگئی 2003ء میں 2575 افراد نے خودکشی کی، جن میں 1493 مرد، 805 عورتیں، 184 لڑکے، جبکہ 93 لڑکیاں تھیں۔ 2005ء میں 3632 افراد نے خودکشی کی جن میں 1872 مرد، 1181 عورتیں، 375 لڑکے، 204

لڑکیاں تھیں۔ 2006ء میں 3901 افراد، 1913 مرد، 1307 عورتیں، 394 لڑکے، 287 لڑکیا

ں

جبکہ سال 2007ء کے ابتدائی نو ماہ میں 4128 افراد نے خودکشی کی۔ پاکستان میں خودکشی کرنے والے مردوں کی عمریں 60 فیصد 17 سے 28 سال کے درمیان ہوتی ہیں۔ کل خودکشیوں میں 80 فیصد دیہات جبکہ 20 فیصد شہر میں ہوتی ہیں۔ پاکستان میں ہونے والی خودکشیوں میں صوبہ سندھ میں 68 فیصد جبکہ پنجاب میں 27 فیصد ہوتی ہیں۔ ان خودکشیوں میں 56 فیصد شادی شدہ جبکہ 40 فیصد غیر شادی شدہ اور باقی 4 فیصد میں طلاق یافتہ عورتیں اور خواجہ سرا شامل ہیں۔ خودکشی کرنے کے لئے مختلف طریقے استعمال ہوتے ہیں جن میں 35 فیصد زہر پی کر 30 فیصد زہریلی پیسٹی سائیڈ، 17 فیصد ٹرین تلے آکر 15 فیصد کنویں میں چھلانگ لگا کر، جبکہ باقی طریقوں میں خود کو گولی مارنا وغیرہ شامل ہے۔

ماہرین نفسیات کے مطابق کچھ علامات ایسی ہیں، جن سے کسی بھی انسان کے خودکشی کی طرف رجحان کا پتا لگایا جاسکتا ہے۔ ان اہم علامات میں ہر وقت خودکشی کے بارے میں باتیں کرنا، موت یا مرنے کو اپنی گفتگو کا موضوع رکھنا، ہر بات پر شکوہ کرنا، اپنے آپ کو حقیر اور معاشرے پر بوجھ سمجھنا، سارا دن سوتے رہنا، ہر وقت اداس رہنا، کسی بھی چیز میں دلچسپی نہ لینا، رویے میں غیر مستقل مزاج ہونا، شدید پریشان رہنا۔ دماغ پر مسائل کا بوجھ رکھنا اپنی پروا چھوڑ دینا، کسی ڈرگ کا استعمال بڑھا دینا، لوگوں میں اٹھنا بیٹھنا چھوڑ دینا، ہر معاملے میں اپنے آپ پر نکتہ چینی کرنا، بلاوجہ روتے رہنا، چھوٹی چھوٹی باتوں پر شدید غصہ کرنا، اپنے آپ کو تنہا محسوس کرنا، کسی بھی دردناک بیماری میں مبتلا ہونا، پڑھائی میں ناقص کارکردگی دکھانا، پرخطر اور ناقابل یقین کارنامے سرانجام دینا، گاڑی انتہائی تیز رفتاری سے چلانا، گھریلو لڑائی میں اپنے آپ کو الجھائے رکھنا، غیر ضروری خطرات کی طرف متوجہ ہونا، اپنے حلیے پر توجہ نہ دینا، بامعنی قربت کی کمی، غیر معمولی خاندانی دباؤ، اپنی شناخت کا کھوجانا وغیرہ شامل ہیں۔ خودکشی کا بڑھتا ہوا رجحان ترقی یافتہ ممالک اور مہذب معاشروں کے لئے بڑا چیلنج اور لمحہ فکر یہ ہے۔



## سگریٹ نوشی یعنی موت کی طرف پیش قدمی

مولانا حفیظہ دستاوی

اللہ رب العزت نے انسان کو عقل عطا کی تاکہ وہ اپنے نفع و نقصان میں تمیز کر سکے، نفع بخش وسائل و ذرائع کو استعمال میں لائے اور ضرر رساں و نقصان دہ ذرائع سے اجتناب کرے؛ مگر آج کا انسان عجیب ذہنیت کا شکار ہو چکا ہے، کیا پتہ اس کی عقل کو کیا ہو گیا ہے؟ اور اس کی قوت تدبر و تفکر پر کیسا زنگ چڑھا ہوا ہے کہ زندگی کے کسی بھی شعبہ میں، مذہب سے لے کر تفریح تک، ہر شعبہ حیات میں اندھا دھن بھیڑ کی طرح مغرب کی پیروی میں لگا ہوا ہے۔ حالاں کہ مغرب نے سوائے چند مادی فوائد کے کوئی روحانی فائدہ انسان کو نہیں دیا بلکہ مغرب کے مظالم اور انسان سوز سازشوں کے مقابلے میں وہ فوائد بھی کوئی حیثیت نہیں رکھتے۔

خلاصہ یہ کہ مغرب کی پیروی سوائے خسر الدنیا و الآخرة یعنی دنیوی و اخروی خسارے اور گھاٹے کے کچھ نہیں۔

مغرب نے مخلوق کو خالق سے جدا کیا، عابد کو معبود سے توڑا، روحانیت کا انکار کیا، مذہب کو پس پشت ڈال دیا، اور ایک سازش اور ماسٹر پلان کے ذریعے محض اپنے مادی فوائد کے خاطر ساری انسانیت کو ذہنی و فکری اور ہر طرح کی غلامی کے شکنجے میں جکڑ کر رکھ دیا، جس کی تفصیل مقصود نہیں، منجملہ سنن شیعہ کے، مغرب نے انسان کو سگریٹ نوشی جیسی مہلک عادت سے بھی دوچار کیا، یہاں جدید تحقیقات کی روشنی میں اسی کے نقصانات اور مہلک اثرات کو بیان کیا جا رہا ہے۔

میں سگریٹ نوشی، بیڑی نوشی، تمباکو اور گٹکھا کھانے والوں کو لجاجت کے ساتھ



درخواست کروں گا کہ وہ ذیل میں دی جا رہی ہے تحقیقات کو دل سے پڑھیں اور عزم مصمم کریں، انشاء اللہ ہر حالت میں ہم اپنی اس بری عادت سے دست بردار ہو جائیں گے، اور دنیوی و اخروی خسارے سے نجات حاصل کریں گے۔

سگریٹ نوشی کی تاریخ:

۱۴۹۲ء میں کوئٹہ کو لمبس ”نئی دنیا کی دریافت“ کے لیے تین جہازوں میں اپنے رفقاء کو سوار کر کے نکلا تو سمندری سفر کے دوران برودت کی شدت میں خفت پیدا کرنے کے لیے انہوں نے سگریٹ اور بیڑی نوشی کا آغاز کیا، اس سے پہلے ایسی کوئی چیز متعارف نہیں تھی، مگر اس میں آئے دن تبدیلیاں ہوتی رہی اور اب مارکیٹ میں طرح طرح کی سگریٹ متعارف ہو گئی ہے؛ پھر جب انگریز سترھویں اور اٹھارھویں صدی عیسوی میں دنیا کے دیگر خطوں پر چھا گئے تو اس ”وبا“ کو بھی ساتھ لے گئے اور اس طرح دنیا کے دیگر خطوں میں بھی یہ عام ہو گئی۔

سگریٹ کے متعدی نقصانات:

کویت سے شائع ہونے والا مجلہ ”التقدم العلمي“ کے بیان کے مطابق دنیا کے مختلف تحقیقی اداروں نے سگریٹ پر تحقیقات کے بعد یہ انکشاف کیا ہے کہ سگریٹ اور بیڑی میں ۴۷۰۰ زہریلے اجزاء پائے جاتے ہیں، جس سے صرف سگریٹ اور بیڑی پینے والے ہی کو نقصان نہیں ہوتا، بلکہ اس کے اطراف میں موجود لوگوں کو بھی شدید نقصان ہوتا ہے، بلکہ سگریٹ بیڑی کے دھوئیں جہاں تک پہنچتے ہیں وہاں تک سب کو نقصان پہنچاتے ہیں، خاص طور پر حاملہ کے پیٹ میں موجود جنین کے لیے تو انتہائی خطرناک ہوتے ہیں، بلکہ بعض سگریٹ کے دھوؤں سے تو حمل بھی گر جاتا ہے۔ بعض مرتبہ جنین مر بھی جاتا ہے، یا اس کا وزن کم ہو جاتا ہے، یا بگڑی ہوئی صورت و ہیئت والا بچہ پیدا ہوتا ہے، یا جنین مہلک بیماریوں کا شکار ہو کر پیدا ہوتا ہے۔ بہر حال جنین اور صغار یعنی دودھ پیتے بچے اور کم عمر بچوں پر تو اس کے اثرات انتہائی ہلاکت خیز ہوتے ہیں۔ (التقدم لا علمی، عدد ۶۸، فروری ۲۰۱۰ء)



سگریٹ نوشی سے پیدا ہونے والے امراض:

گجراتی اخبار ”سندیش“ کے بیان کے مطابق سگریٹ اور بیڑی کے ایک کش کے ساتھ دس لاکھ بیکٹر یا بدن میں داخل ہو جاتے ہیں اور انسان کے پھیپھڑے، غذا کی نالی، انٹریوں پر قابض ہو جاتے ہیں، اور اس پر مہلک اثرات ڈالنا شروع کر دیتے ہیں اور عام طور پر تمباکو میں پائے جانے والے زہریلی مادے کی وجہ سے کینسر کا مرض لاحق ہوتا ہے، صرف کینسر ہی نہیں بل کہ خون کی کئی بیماریاں بھی اس سے جنم لیتی ہیں۔ اسی طرح السر، دمہ، ایسی ڈی ٹی، پیٹ کی بیماری بھی اسی سے پیدا ہوتی ہے۔

خلاصہ یہ کہ بیڑی سگریٹ وغیرہ پینا گویا اپنے آپ کو موت کے طرف لے جانا ہے، یا کم از کم بیماریوں میں ڈالنے کے مترادف ہے۔

(سندیش: ص ۷، تاریخ ۲۵/۰۱/۱۰ء)

التقدم العلمی نے عالمی ادارہ صحت W.H.O کے حوالے سے تحریر کیا ہے کہ دنیا میں ہر سال کم از کم چالیس لاکھ افراد محض سگریٹ نوشی اور بیڑی نوشی سے موت کے گھاٹ اتر جاتے ہیں۔ اگر اب بھی دنیا کی حکومتیں سگریٹ اور بیڑی نوشی وغیرہ کے خلاف شدید اقدام نہیں کرتی ہے تو آئندہ سالانہ ایک کروڑ سے زائد لوگ اس کی وجہ سے موت کے منہ میں چلے جائیں گے۔

سگریٹ، بیڑی، تمباکو وغیرہ، نام ہے ”مجمع الامراض“ کا، اس سے پورے معاشرے کو بیماریاں لاحق ہوتی ہیں، اور معاشرہ بیماریوں کی آماجگاہ بن جاتا ہے۔ ایک رپورٹ کے مطابق مرد اور عورت کی قوت جنسیہ بھی اس سے متاثر ہوتی ہے، انسان کا جمال اور خوبصورتی بھی تیزی سے ختم ہو جاتی ہے اور بدن کی ہڈیاں کمزور ہو جاتی ہیں۔

دنیا کی بڑی بڑی لیبرٹریوں نے تحقیقات و تجربات کے بعد واضح کیا ہے کہ سگریٹ وغیرہ میں جو



4700 / مہلک اجزا پائے جاتے ہیں اس میں سے 43 / اجزاء ایسے ہیں جو سو فیصد کینسر کا سبب بنتے ہیں ان میں سے بعض یہ ہیں۔

(۲) نیکوٹین: اس سے دم کی بیماری دماغ اور قلب میں ضعف طاری ہوتا ہے۔

(۲) اکسید کربون: جو انتہائی مفاسد کا حامل ہوتا ہے۔

(۳) زرینج: جو حشرات الارض کیڑے مکوڑوں کو مارنے میں استعمال کیا جاتا ہے۔

(۴) کاڈمیون: زہر آلود ہوتا ہے جو عام طور پر بیڑیوں میں استعمال کیا جاتا ہے۔

(۵) فوزمالوہید: مردہ لاشوں کو تعفن سے بچانے کے لئے استعمال کیا جاتا ہے۔

(۶) D.D.T: کیڑے مار دوا۔

(۷) امونیا: زمین اور فرش اور ٹائلز وغیرہ صاف کرنے کے لئے مستعمل ہوتا ہے۔

(۸) استیون: ناخون پالس ختم کرنے کے لئے استعمال کیا جاتا ہے۔

(۹) تولوین: فیکٹریوں میں مشین کی صفائی میں استعمال کیا جاتا ہے۔

(۱۰) میٹاتول: پٹاخوں میں استعمال کیا جاتا۔

سیئدھیڈروجن: انتہائی زہریلہ مادہ ہوتا ہے۔ (التقدم للعلمی)

یہ ہے سگریٹ نوشی وغیرہ کے نقصانات، کیا ایک عقلمند اور ذی ہوش اس کے بعد بھی ہوش میں نہیں آئے گا!! اتنے نقصانات کے بعد بھی اگر سگریٹ نوشی وغیرہ کو کوئی ترک نہیں کرتا تو اس سے زیادہ کم عقل کوئی نہیں۔

جب اسے علم ہو گیا کہ یہ چیز سوائے خطرے اور نقصان کے اور کوئی فائدہ نہیں رکھتی تو ایسا ہی ہو گیا جیسے کسی کو کہا جائے کہ آگے مت جانا پورا جنگل شیروں اور پھاڑ کھانے والے جانوروں سے بھرا ہوا ہے مگر پھر بھی چلتا رہے یہاں تک کہ وہ کسی جانور کا شکار بن جائے اور موت کا پروانہ حاصل کر لے، کیا ایسے آدمی کو کوئی عقل مند کہے گا؟ ہرگز نہیں، ہرگز نہیں۔

اللہ سب کو صحیح سمجھ عطا فرمائے اور بری عادتوں کو چھوڑنا آسان کر دے۔



## حضرت ابو بکرؓ اور جمع قرآن حکیم

دنیا میں کون مسلمان ہے جس کو یہ نہیں معلوم کہ قرآن اسلامی تعلیم کا اصلی سرچشمہ باغ اسلام کا حقیقی گلدستہ اور مذہب محمدی ﷺ کا اصل الاصول ہے کسی کلمہ گو کا یہ اعتقاد نہیں کہ قرآن دین و ایمان کی بنیاد اور جڑ ہے؟ اور کون اس سے بے خبر ہے ہم اہل اسلام کے نزدیک قرآن کا ایک ایک حرف اور ایک ایک نقطہ قابل عمل اور لائق تقلید ہے اس کے ہر حکم کے آگے دنیا کے تمام احکام منسوخ اس کی ہر دلیل کے سامنے عالم کے اور بیکار۔ اللہ اللہ جس کتاب کی وقعت اور قدر مسلمانوں کے دلوں میں ہو۔ پھر کون مسلمان اس کی امکانی خدمت سے دریغ کر سکتا ہے؟ نہ کہ صحابہ کرامؓ کہ جو درحقیقت قرآن حکیم کے مخاطب اول اور دنیا میں اس کے امین و پاسبان تھے یوں تو صحابہ کرامؓ نے قرآن کی جس قدر خدمت کی اس کی شہادت کے لئے آج تاریخ کے صفحات کافی و شافی ہیں لیکن ان کی سب سے اہم اور نہایت عظیم الشان خدمت میں سے ترتیب قرآن اور اس کی نشر و اشاعت ہے۔ کہ جس نے ان کو دنیا کے تمام دیگر اولوالعزم پیغمبروں کے اصحاب پر امتیاز و تفوق کے درجہ پر فائز کر دیا ہے۔

اللہ تعالیٰ اپنی آخری کتاب کو اپنے آخری نبی پر نازل فرما چکا ہے۔ حضور ﷺ اس دنیائے فانی سے تشریف لے جا چکے ہیں۔ قرآن ایسی مقدس اور اہم کتاب لکڑیوں کے تختوں پر اونٹوں کی ہڈیوں پر کھجور کے پتوں پر منتشر ہے اور صحابہ کرامؓ میں سے کچھ لوگوں کو کچھ سورتیں کسی کو ربع قرآن کسی کو نصف اور کسی کو اس سے زائد یاد ہے اور بعض ایسے خوش قسمت بزرگ ہیں جو آنحضرت ﷺ کی زندگی ہی میں کل کا کل قرآن پاک حفظ کر کے آپ کو سنا چکے ہیں۔ ان میں سے حضرت زید بن ثابتؓ، ابی بن کعبؓ، عبداللہ بن مسعودؓ، سالمؓ اور معاذ بن جبلؓ وغیرہ خاص طور پر قابل ذکر ہیں۔ جیسا کہ خود بخاری شریف میں عمرو بن العاصؓ کے واسطہ سے روایت موجود ہے وہ یہ کہ:

خَذَوُ الْقُرْآنَ مِنْ أَرْبَعَةٍ مِنْ عَبْدِ اللَّهِ بْنِ مَسْعُودٍ وَ سَالِمٍ وَ مَعَاذِ ابْنِ كَعْبٍ۔

(بخاری جلد نمبر ۲ باب القراء من اصحاب النبی ﷺ)

یعنی چار حضرات سے قرآن سیکھو۔ عبداللہ بن مسعودؓ، معاذؓ و سالمؓ اور ابی بن کعبؓ۔

یہ سب کچھ تھا لیکن قرآن پاک کا کوئی مجموعہ ایسا مرتب نہ ہو سکا تھا جس سے ہر خاص و عام ہر وقت فائدہ حاصل کر سکتا اور نہ کوئی اس میں خاص نظم و ترتیب تھی کہ جس سے پڑھنے میں سہولت ہوتی۔ خطابی نے اس کی وجہ یہ لکھی ہے کہ چونکہ نسخ و منسوخ وغیرہ کا خیال تھا اس لئے آنحضرت نے اپنی زندگی میں اس کو مرتب نہیں کرایا تھا۔ حضرت ابو بکر صدیقؓ کو اللہ تعالیٰ نے جہاں تمام فضیلتوں



سے سرفراز فرمایا تھا وہاں ایک جمع قرآن کی بھی فضیلت تھی۔ حضرت علیؑ فرماتے ہیں۔

اعظم الناس فی المصاحف اجراً ابو بکر رحمۃ اللہ علیہ ابی بکر ہو اول من جمع کتاب اللہ.

مصاحف میں سب سے زیادہ اجر کے مستحق ابو بکرؓ ہیں اللہ ان پر رحمت نازل کرے وہ اللہ کی

کتاب کے سب سے پہلے جمع کرنے والے ہیں۔

واقعہ یہ ہوا کہ جب حضرت ابو بکرؓ سر بر آرائے خلافت ہوئے تو پیامہ کی ایک بہت بڑی مہم

پیش آئی۔ آپؓ نے صحابہؓ کی ایک بڑی جماعت کو اس مہم کے سر کرنے کے لئے روانہ فرمایا جو ستر حفاظ

قرآن اور دیگر کبار صحابہؓ پر مشتمل تھی۔ سوا اتفاق وہ سب حفاظ قرآن شہید ہو گئے تب حضرت عمرؓ کو قرآن

پاک کے تدون کرنے کا خیال پیدا ہوا۔ وہ خلیفہ وقت سیدنا صدیق اکبرؓ کے پاس تشریف لائے اور

فرمایا کہ اگر لڑائیوں میں اسی طرح حفاظ قرآن شہید ہو گئے۔ تو قرآن کا ایک بہت بڑا حصہ ضائع ہو

جائے گا۔ اس لئے میری رائے ہے کہ آپ قرآن کے جمع و ترتیب کا حکم صادر فرمادیتجئے۔ چونکہ یہ ایسا

کام تھا کہ رسول اللہؐ نے اپنے عہد مبارک میں کرایا نہ تھا اس لئے پہلے پہل انہوں نے اس کی شدت

کے ساتھ مخالفت کی لیکن بالآخر حضرت عمرؓ کے اصرار سے وہ اس پر راضی ہو گئے، حضرت ابو بکرؓ نے

حضرت زیدؓ کو جو عہد نبوی کے ممتاز کاتب وحی تھے اور ان کو یہ فخر حاصل تھا کہ آپؐ کی حیات مبارکہ ہی

میں انہوں نے پورے قرآن کو ایک سے زائد بار سنا دیا تھا۔ طلب فرمایا اور اس اہم خدمت کو ان کے

سپرد کرنا چاہا۔ اولاً انہوں نے بھی شدت سے انکار کیا۔ بالآخر حضرت ابو بکرؓ کی طرح ان کو بھی شرح

صدر ہو گیا انہوں نے اس ایمان و ہدایت کے زریں ٹکڑوں کو ایک کر کے جمع کرنا شروع کر دیا۔

حضرت ابو بکرؓ کا حکم تھا۔ کہ صرف وہ آیتیں و سورتیں جمع کی جائیں جو لکھی ہوئی ہوں۔ یہی

وجہ تھی کہ جب حضرت خذیمہ انصاریؓ نے سورۃ براءۃ کی آخری آیتوں کو پیش کیا تو آپؓ نے ان کے

لکھنے میں تامل کیا۔

اس اہم کام کی ابتدا اس طرح کی گئی کہ حضرت ابو بکرؓ نے حضرت عمرو بن ثابتؓ کو حکم دیا

کہ وہ مسجد کے دروازہ پر بیٹھ جائیں۔ اور جو لوگ قرآن کی آیات پیش کریں ان سے بغیر دو گواہ لئے

ہوئے قبول نہ کریں۔

اس حکم پر اس قدر شدت سے عمل کیا گیا کہ ایک بزرگ نے آیت رجم پیش کی تو حضرت عمرؓ

نے اس کو نہ لکھا کیونکہ اس کا کوئی گواہ نہ تھا۔

غرض اس احتیاط اور اہتمام سے یہ صحیفہ لوگوں کے سینوں سے لکڑیوں اور کھجور کی چھالوں سے

جمع کیا گیا جیسا کہ خود حضرت زید بن ثابتؓ کا بیان ہے۔ کہ میں نے قرآن کی جستجو کی اور کھجور کی چال

لکڑیوں اور لوگوں کے سینوں سے جمع کیا۔ (بخاری جلد ۲)



## مسلمانوں! ہوشیار رہو، اپنا ایمان بچاؤ

کچھ عرصہ سے معلوم ہوا ہے کہ مسلمانوں میں کچھ نا سمجھ افراد یورپی ممالک میں جا کر سیاسی پناہ حاصل کرنے کے لیے اپنے آپ کو قادیانی ظاہر کر کے وہاں کے حکموں میں بیان حلفی داخل کراتے ہیں۔ اس کے پیچھے قادیانی لابی متحرک ہے۔ اس پر ہمیں کئی دفع لوگوں نے سوالات بھیجے ہیں

(۱) کیا ایسا شخص مسلمان رہ جاتا ہے؟

(۲) کیا ایسے شخص کے ساتھ کسی مسلمان لڑکی کا نکاح کیا جاسکتا ہے؟

(۳) اگر ایسا شخص پہلے سے شادی شدہ ہے تو کیا اس کی بیوی اس کے نکاح میں رہی یا نہیں، وہ

اب کیا کرے؟

(۴) کیا ایسے شخص کی توبہ قبول ہو سکتی ہے، اگر ہو سکتی ہے تو اس کی کیا شکل ہے؟

### جواب

(۱) امت مسلمہ اور پاکستان اسمبلی کے مختلف فیصلے کے مطابق قادیانی غیر مسلم اقلیت ہیں۔ ان پر وہی احکام لاگو ہوتے ہیں جو کہ دوسرے تمام غیر مسلم لوگوں پر ہوتے ہیں۔ لہذا اگر کوئی شخص جناب محمد ﷺ کی قسم نبوت کا اقرار کرتے ہوئے بھی اپنے آپ کو غیر کے سامنے قادیانی ظاہر کرتا ہے تو ایک طرح سے علی الاعلان وہ عقیدہ قسم نبوت کا منکر ہے، وہ شخص نہ صرف دائرہ اسلام سے خارج ہے بلکہ مرتد بھی ہے۔

(۲) کسی بھی غیر مسلم اور خصوصاً مرتد کے ساتھ مسلمان عورت کا نکاح جائز نہیں۔

(۳) اگر کوئی شخص شادی کے بعد قادیانی ہو گیا تو اس کی بیوی کا نکاح بروئے شریعت باقی نہیں

رہا۔ وہ عورت اس مرتد سے طلاق لیے بغیر عدت پوری کر کے دوسرے سے نکاح کر سکتی ہے۔

(۴) ایسے شخص کی توبہ عام طریقہ سے قبول نہیں۔ اس کی توبہ صرف اس شکل میں قبول ہو سکتی

ہے کہ وہ اسی محکمہ میں جائے جس میں اس نے پہلے اپنے آپ کو قادیانی بنا کر پیش کیا تھا۔ یہ کہے کہ میں

نے آپ کے محکمے سے یہ جھوٹ بولا تھا کہ میں قادیانی ہوں۔ اب میں وضاحت کرتا ہوں کہ میں قادیانی

نہیں ہوں۔ اس کے بعد وہ توبہ کرے۔ اس کے بغیر توبہ قبول نہیں۔ کیونکہ قادیانی ہر سال اسی قسم کے حکموں

سے لوگوں کے قادیانی ہونے کی تصدیق کروا کر دنیا کو دھوکہ دینے کے لیے اپنی رپورٹ شائع کرتے ہیں

کہ دیکھو اس سال اتنے لوگ قادیانی ہو گئے ہیں۔

منجانب۔ ابن انیس حبیب الرحمن لدھیانوی، فیصل آباد

مولانا حاجی اکرم شاہ، نیویارک (امریکہ)



MONTHLY  
MAGAZINE

**Millia**

JAMIA MILLIA ISLAMIA

FAISALABAD  
PAKISTAN

Reg:M # FD-16

MOHALLAH KHALSA COLLEGE FAISALABAD Ph:041-8711589  
E-mail: milliafsd@hotmail.com Fax # 041-8502213

داخلیہ  
حصہ

اپنے بچوں کا مستقبل سنوارنے کے لئے آپ کا بہترین انتخاب

نوشہ



گرامر سکول

AL ANEES

الانيس

انگلش میڈیم

کلاسز

نمایاں خصوصیات

پے زسری تائیمٹرک  
ناظرہ لازمی، حفظ القرآن اختیاری  
کمپیوٹر لیب  
جدید لیب آرٹری  
جدید لیب پیریری

بہترین اعلیٰ کوالیفائیڈ مہارت یافتہ اساتذہ

آکسفورڈ انگلش سسٹم کے ساتھ  
پے زسری کی کلاس سوسائٹیز کا مشورہ و انتظام  
دینی شعائر اور افتاد کے مطابق تربیت  
ہفتہ وار باہانہ پرائمریس اور چورس  
انگلش بول چال کا ماحول  
بہترین قرآن کریم کی زیر نگرانی حفظ قرآن کریم کا اہتمام  
حفظ کے بعد پڑھائی کے ساتھ سکول میں دہرائی کا انتظام  
روزمرہ کی مسنون دعا کی  
انفرادی تہجد اور والدین سے مسلسل رابطہ  
جدید تقاضوں سے ہم آہنگ طرز تدريس  
صاف ستھرا کشادہ ماحول  
مارچیت سے پاک تربیتی ماحول  
انٹرکٹو یسٹنگ کلاس رومز  
ٹرانسپورٹ کا مستقل انتظام

سٹریٹ نمبر 8 نزد جامع مسجد حبیبیہ حنفیہ کینال روڈ فاروق آباد فیصل آباد

Just for  
Contact

041-8534987



www.milliafsd.com